



MOVIMENT TA' KANA

GRUPPI FAMILJI NSARA




Moviment ta' Kana GRUPPI FAMILJI NSARA SKEMI 2018



SKEMI 2018



MOVIMENT TA' KANA
Gruppi Familji Nsara
Skemi 2018





relax



dream



delight



explore



Discover our world of tailor made travel

ROCS

travel

www.rocsholidays.com

Development House, St. Anne's Street, Floriana, FRN 9010
19-23 ROCS House, Main Street, Mellieha, MLH 2310
Rotunda Square, Mosta, MST 9040
Level -3, The Point Shopping Mall, Tigne, TP 01
Tel: +356 2015 1515 | Fax: +356 2152 3869 | Email: travel@rocsgroup.com



Special Offer.



50% off on **RICOH** Gel Printers when buying an iPhone.



Sliema - Valletta - Pieta - B'Kara - Paola - The Point - Gozo
21442123 - www.icentre.com.mt

iCentre






Moviment ta' Kana
GRUPPI FAMILJI NSARA
SKEMI 2018

Dan il-ktieb hu ppubblikat mill-Kumitat
Ċentrali tal-Gruppi Familji Nsara fi hdan
il-Moviment ta' Kana. Hajar lil dawk kollha
li taw sehemhom fit-thejjija tieghu.

Disinn: Box Design - ram@box-design.net
Stampar: Gutenberg Press




Tmiem l-2016

Tmiem is-sena 2016 kien l-aktar perjodu attiv għall-Gruppi Familji Nsara. Ittellgħet il-Laqgħa tal-Awent fis-Seminarju s-Sibt 26 ta' Novembru, saret il-Quddiesa għall-Familja s-Sibt 10 ta' Diċembru u għet organizzata l-Ikła tal-Milied il-Ħadd 11 ta' Diċembru. SKEMI 2017 tqassmu waqt il-laqgħa soċjali għall-Koppji Mexxejja, it-Tnejn 12 ta' Diċembru.



Quddiesa għall-Familja

Fl-okkażjoni tal-festa tal-Familja Mqaddsa, is-Sibt 10 ta' Diċembru 2016 il-Gruppi Familji Nsara organizzaw il-Quddiesa għall-Familja li kienet immexxija mill-E.T. Mons. Charles J. Scicluna, Arcisqof Metropolita ta' Malta.



Il-Laqqgħa tal-Avvent



Gruppi Familji Nsara **Laqqgħa tal-Avvent**

is-Sibt 26 ta' Novembru, fis-Seminarju ir-Rabat.
Nibdew fis-6.00pm bil-Quddiesa.

Ningħaqdu mas-Seminaristi fil-mixgħela tal-
GIRLANDA TAL-MILIED
fil-Kappella tas-Seminarju.

Wara naqsmu xi haġa flimkien
minn dak li lkoll inkunu ġibna magħna.



lċ-*Chaplain* Nazzjonali Mons.
Charles Attard jindirizza
l-Koppji Mexxejja waqt
it-tnedija ta' SKEMI 2017 li
saret fiċ-Ċentru Parrokkjali
tar-Parroċċa tal-Qrendi. Ta'
kull sena l-Kumitat Ċentrali
jipprova li jzomm din
l-attività f' parroċċa differenti.



Il-Laqgħa tar-Randan u l-Laqgħa Ġenerali Annwali

Il-Laqgħa tar-Randan u l-Laqgħa Ġenerali Annwali fl-2017 saru f'appuntament wiehed, is-Sibt 4 ta' Marzu.



Dun Ewkarist Zammit, Arcipriet ta' Had-Dingli, kien mistieden jindirizza l-Laqgħa tar-Randan u jmexxi l-quddiesa.



Charlie Azzopardi u Anthony Attard Bason mill-Kumitat Ċentrali jhejju xi haġa tajba għall-koppji membri għal wara l-laqgħa.

...Il-Laqgħa tar-Randan u l-Laqgħa Ġenerali Annwali *continued*



Il-Koppja Teżoriera Mario u Anna Zerafa jagħtu r-rendikont finanzjarju għas-sena 2016.



Il-Koppja President James u Marica Chappell waqt id-diskors tagħhom.


Ċelebrazzjoni Familja

Ta' kull sena l-Gruppi Familji Nsara jżuru parroċċa partikolari u jtellghu Ċelebrazzjoni Familja, b'rabta mal-Jum Dinji tal-Familja. Fl-2017 kien imiss il-Parroċċa ta' San Nikola, is-Sigġiewi. Il-Grupp tas-Sigġiewi ha' hsieb janima l-quddiesa u wara organizza mument soċjali fuq iz-zuntier. Għal din l-okkażjoni, il-Kumitat Ċentrali inawgura sett ta' erba' *pull-up posters* ġodda.





...Celebrazzjoni Familja continued



Il-Laqgħa tal-Aġġornament

Inghata bidu għas-sena pastorali 2017/2018 permezz tal-Laqgħa tal-Aġġornament li saret is-Sibt 14 ta' Ottubru 2017, fiċ-Ċentru Parrokkjali San Sebastjan, Hal-Qormi. Il-kelliem mistieden għal din il-laqgħa kien is-Sur Edward Wright.



Il-membri tal-Gruppi Familji Nsara huma mistiedna għal-

Laqgħa tal-Aġġornament

Li tagħti bidu għal sena oħra ta' hidma b'risq iż-Żwieġ u l-Familja.
Il-laqgħa se ssir is-Sibt 14 ta' Ottubru 2017, fiċ-Ċentru Parrokkjali San Sebastjan, Hal-Qormi.

Nibdw fis-6.00pm bil-Quddiesa tal-Hadd.
Tahdita minn Edward Wright
RAGEL U MARA HALAQHOM
Realtajiet fiż-Żwieġ Illum
Wara l-laqgħa jkollna mument soċjali u niehdu drink u pizza flimkien.
M'hemmx għalfejn iġġibu ikel magħkom.

Blex inhejju xorb u ikel għal kulhadd, gentiment nitolbu lill-Koppji Mexxejja tagħtu risposta ta' kemm se jattendu membri mill-Grupp tagħkom, billi tavżaw lill-Koppja Distrettwali tagħkom sa nhar l-Erbgħa 11 ta' Ottubru 2017.
Il-kuntatt tal-Koppji Distrettwali ssibuh fi Skemi 2017, paġna 85.


g r u p p i f a m i l j i n s a r a






Werrej

Introduzzjoni	15
Messagg mill-Koppja President	18
Inkomplu niskopru l-Ferh tal-Imhabba	22
Irtir Gruppi Familji Nsara	24
Għajnuna għall-animazzjoni tal-Iskemi fil-grupp	41
Skema - Jannar Apprezzament għall-Ħajja	31
Skema - Frar Il-Bibbja – fil-ħajja tal-familja	47
Skema - Marzu Dar: Evangelju tal-Familja / Evangelizzazzjoni / Drawwiet	53
Skema - April Familji f'sitwazzjonijiet kumplessi: Insieħbu – Niddixxernu – Nintegraw	59
Skema - Mejju Id-Djalogu	65
Skema - Ġunju L-Ewkaristija u l-Familja	69
Skema - Lulju Edukazzjoni u Fidi	73
Skema - Awwissu Il-Faqar fil-Familja	79
Skema - Settembru Il-Ferh	83
Skema - Ottubru Il-Formazzjoni	87
Skema - Novembru Il-Ħajja Mizżewġa	95
Skema - Diċembru Il-Ħniena	103
Kumitat Ċentrali	108
Talba tal-Bidu	111
Talba tal-Għeluq	112





Introduzzjoni

“Dott, għidli kif se jirnexxili nissaporti lill-marti! Ilna 30 sena miżżewġin u dawn l-aħħar sentejn inhossni se niġġennen! Mhi tisma’ xejn! Ittarxet bil-kbir!”

Hekk stqarr Joe waqt viżta ta’ rutina għand it-tabib tal-familja.

“U hu hsieb li la tiġi Mary għall-viżta tagħha, tiha xi haġa biex ittejjeb is-smigh, għax ma nistax nibqa’ ngħix hekk!” komplà Joe aġitat.

It-tabib waqaf f’tit mument i jahseb. “Ara Joe, ibda minn għada stess. Kif tasal mix-xogħol, hekk kif tirfes fl-intrata, lil Mary għa jtilha. Ibqa’ għajtilha kull seba’ passi u ara minn fejn l-aktar ‘il bogħod li qiegħda tisimghek. Imbagħad għidli. Hekk meta Mary tiġi għall-viżta tagħha għandi, jien inkun naf kemm hija gravi fis-smigh.”

Kemm hassu jistrieħ Joe! Donnu fl-aħħar kien se jsib is-soluzzjoni għal dan is-salib ta’ ħajtu!

Mela l-għada wasal, u Joe wasal id-dar lura mix-xogħol. Bil-kemm laħaq rifes l-għatba, li m’għajjatx “MARY! WASALT!”

Twegiba ta’ xejn. Gemgem tnejn minn taht, mexa s-seba’ passi, u reġa “MARY! WASALT!” Skiet perfett! Baqa’ sejjer hekk mhux għal seba’ passi, imma kif tgħid l-iskrittura għal sebgħa u sebgħin darba, sakemm wasal fil-kċina u hemm isib lil Mary qiegħda tlesti l-ikla ta’ filgħaxija.

“Taf kemm-il darba għajjatlek u ma tismagħnix!” sbroffa Joe qisu l-Etna fl-aqwa tiegħu.

Iżda l-akbar sorpriża għalih kienet għada ġejja. “Naf,” wegħbitu Mary kalma kalma, “naħseb xi sebgħa u sebgħin darba, għax kollha għoddejthom.” Joe immuta. “U naħseb wegħbtek xi sebgħa u sebgħin darba għal kull għajta tiegħek, imma inti ma smajtnix! Lanqas darba waħda!”


Fil-verità t-trux kien Joe, mhux Mary! Fil-verità, kienet Mary li għal sentejn shaħ ġarret dan is-salib fis-skiet, u mhux Joe!

Min jaf kemm-il darba jiġrilna bħal Joe. Nippuntaw subgħajna u ma nirrealizzaw li hemm tlieta oħra jippuntaw lura lejna. U min jaf kemm forsi b’nuqqas ta’ mħabba naslu biex nagħmlu ġudizzju fuq

haddiehor minghajr ma nkunu infurmati u ffurmati.

Jista' jkun li din ir-realtà wasslet lill-Papa Frangisku li jindaga ftit aktar dwar il-bżonnijiet u s-sitwazzjonijiet tal-familji illum. Mhux għax ma kienx infurmat, jew iffurmat, iżda għax fl-umiltà tiegħu ried li jisma' l-vuċi ta' kulhadd, speċjalment taż-żgħir, tal-batut, tal-imwarrab, tal-imġarrab, tal-muġuġħ. Indaga mad-djoċesijiet kollha tad-dinja, sejjaħ is-Sinodu dwar il-Familja, u eventwalment wasal biex kiteb

il-famuża eżortazzjoni Amoris Lætitia, il-Ferħ tal-Imħabba. Issa smajna ħafna dwar din l-eżortazzjoni, qajmet kemm diskussjoni kif ukoll ferment għax hija rivoluzzjonarja fil-ħsieb u fl-*approach* kif propost mill-Papa. Għax hawnhekk il-Papa jitlob lill-Knisja li toħroġ u tiltaqa' man-nies fir-realtajiet tagħhom, li tieqaf tisma' u tikkunsidra l-kumplessità tal-ħajja miżżewġa, li tirrispetta u tifforma l-kuxjenza tal-individwu meta ffaċċjat b'deċiżjonijiet ta' natura morali. Li toffri ferħ u mħabba



fejn dawn huma nieqsa. U l-Knisja hija aħna. Mhuwiex il-bini sabiħ tat-tempju li fih niltaqgħu nhar ta' Fadd, jekk mhux kuljum. Mhijiex l-organizzazzjoni ġerarkika ta' isqijiet u saċerdoti. Iżda hija aħna lkoll flimkien, ilkoll aħwa fi Kristu¹. Mela t-talba, l-istedina, tal-Papa hija għalina lkoll, għal kull wieħed u waħda minna.

Irridu noħorġu mill-*comfort zone* tagħna biex bħal Joe tar-rakkont nintebħu u nsiru konxji li l-affarijiet jistgħu jkunu ferm differenti minn kif naħsbu hom aħna. Dan il-Papa Franġisku huwa konxju ħafna tiegħu, fid-dawl ukoll tal-esperjenzi tiegħu fl-Amerka ta' Isfel, fejn il-ħajja miżżewġa u l-ħajja fil-familja għandha sfidi kbar ħafna.

Kien għalhekk importanti li fil-mixja ta' formazzjoni tagħna fil-Gruppi Familji Nsara, naqdbu dan id-dokument u flimkien nibdew niskopruh ftit ftit. Stajna mxejna mal-kapitli

wieħed wara l-ieħor, però dehrilna li jkun aktar għaqli li nittrattaw suġġetti partikolari li jiffaċċaw tul l-eżortazzjoni kollha. Użajna l-indiċi tematiku biex individwajna dawn is-suġġetti partikolari fil-waqt li qassamniehom fuq tnax-il laqgħa.


Ma jfissirx li b'daqshekk eżawrejna l-Amoris Lætitia. Altru minn hekk! Anzi minn hawn inħeġġukom li taqdbu l-eżortazzjoni f'idejkom u tibdew taqrawha ftit ftit. Inħeġġukom ukoll li fejn fl-Iskema tax-xahar issibu riferenzi għall-qari addizzjonali, li tiegħu s-suġġeriment u flimkien wara l-laqqgħa, jew saħansitra qabel waqt it-tnejn tagħkom għal-laqqgħa, tifthu l-eżortazzjoni u tkomplu tixorbu min-nixxija bnina ta' tagħlim li nsibu fiha.

Jalla li fi tmiem din is-sensiela ta' tnax-il laqgħa, inkunu sirna aktar sensittivi għal dawk ta' madwarna.

1 Ilkoll aħwa fi Kristu: il-motto ta' Mons. Arcisqof Gużeppe Mercieca, Arcisqof ta' Malta 1976 – 2006.

Il-Kummissjoni Formazzjoni

Il-Kummissjoni Formazzjoni hi ffurmata minn James u Marica Chappell, Mons. Charles Attard u Emmanuel u Rosanna Falzon. Taw sehemom ukoll Frank Mifsud, Godfrey Scicluna, is-Seminarista Peter Ellul, Mario u Anna Zerafa, Carm u Helen D'Amato, u Anthony Mifsud.



Messaġġ mill-Koppja President


Għeżiež koppji membri u *chaplains*. Din hi l-aħħar darba li qed niktbu dal-messaġġ tagħna fi SKEMI bħala l-Koppja President Nazzjonali tal-Gruppi Familji Nsara. Kienu żewġ termini li tul dawn is-sitt snin fil-kariga sarrafna l-esperjenzi tagħna fil-Gruppi Familji Nsara f'mixja li din is-sena tghodd 23 sena. U jalla jkollna daqstant snin oħra esperjenzi sbieħ f'dawn il-Gruppi li huma tant għeżiež għalina.

Tul dawn is-sitt snin tajna dak kollu li stajna biex il-Gruppi kemm jista' jkun ikomplu jirriflettu l-ħtiġijiet tal-familji tagħna fil-kuntest tas-soċjetà u ż-żminijiet li qed ngħixu fihom. Komplejna nibnu fuq dak li bnew b'mod tant siewi u tajjeb ta' qabilna, filwaqt li flimkien mal-Kumitat Ċentrali esplorajna mezz i godda. Il-qofol ta' din il-ħidma kien naturalment dan il-ktieb SKEMI li għal tant u tant snin ilu jiġi ppubblikat kull sena. Huwa l-ghodda formattiva l-aktar importanti f'idejn il-koppji membri u għalhekk kien importanti li SKEMI jingħata attenzjoni



partikolari, tant li fl-2013 introduċejna l-paġni bil-kulur biex imbagħad mis-sena ta' wara bdilna totalment id-dehra tiegħu għal dik li għandna llum. L-2013 kienet ukoll is-sena fejn ergajna introduċejna n-*newsletter* tal-Gruppi, taht format ġdid bl-isem ta' Familja Hajja. Inħossu li din il-holqa ta' komunikazzjoni u ta' sinerġija bejn il-membri u l-Gruppi hija ferm essenzjali.

Daqstant ieħor importanti kien il-kuntatt li ppruvajna kemm jista' jkun li nżommu mal-Gruppi tagħna permezz ta' laqgħat speċifiċi mal-Gruppi, kif ukoll permezz tal-laqgħat li jsiru fuq bażi nazzjonali, fosthom dawġ tal-Avvent, tar-




Randan u l-Laqqha Ġenerali Annwali, filwaqt li introduċejna l-Laqqha tal-Aġġornament kemm bhala mument importanti ta' formazzjoni fil-bidu ta' sena pastorali ġdida, kif ukoll bhala mument ta' apprezzament żgħir lejn il-ħidma tal-koppji membri u *ċ-chaplains*. Huwa sabiħ li għall-anqas darba fis-sena l-membri kollha jkunu mistiedna biex wara l-laqqha niehdu pizza u *drink* flimkien, u ngħidu kelma bejnietna bhala hbieb bl-istess għan.

Il-mumenti soċjali u l-ħargiet, bhal dawk kulturali, il-ġurnata Ghawdex, u okkażjonijiet soċjali oħra, ukoll jibqgħu mumenti għal qalbna, għalkemm mhux dejjem kien hemm biżżejjed konkorenza biex dawn isiru aktar regolari. Ma nistgħux ma nsemmux iċ-ċelebrazzjoni ta' Jum San Valentinu, id-*Dinner Dance* tal-Milied, u għal dawn l-aħhar sentejn il-*Christmas Lunch*, li wkoll kien okkażjoni sabiħa biex niltaqgħu f'ambjent anqas formali.

Kif qalilna Ġesù stess, il-bniedem mhux bil-ħobż biss jgħix, iżda b'kull kelma li toħroġ minn fomm Alla. Bhala koppji Insara għalhekk, kien importanti li bhala Gruppi flimkien niċċelebraw is-sagrificċju tal-quddiesa mhux biss

bhala parti minn attività, qabel jew wara xi laqqha, iżda bhala appuntament speċifiku importanti. Bdejna niċċelebraw il-Jum Internazzjonali tal-Familja f'Mejju billi kull sena nżuru parroċċa partikolari u hemmhekk nippartecipaw attivament fil-quddiesa mal-komunità tal-lokal u wara niltaqgħu mal-miġemgħa billi norganizzaw kafè fl-apert fuq iz-zuntier. Bdejna wkoll niċċelebraw kif jixraq il-festa tal-Familja Mqaddsa f'Diċembru, permezz ta' quddiesa nazzjonali fil-Konkatidral ta' San Ġwann fil-belt Valletta, iċċelebrata minn Mons. Arcisqof.

Żammejna kuntatt attiv mal-ICCFM, l-*International Confederation of Christian Family Movements* li fiha huma affiljati l-Gruppi Familji Nsara, tant li fl-2015 konna onorati biż-żjara tal-Koppja President Mondjali u l-Koppja President Ewropea. Bdejna ta' kull sena wkoll ngħaddu kopji ta' SKEMI u ta' Familja Hájja lill-ICCFM biex hekk ir-rizorsi tagħna issa jiffurmaw parti mil-librerija ċentrali tal-konfederazzjoni. Mument importanti kien meta l-Gruppi ssottomejna r-rapport tagħna lill-ICCFM dwar il-qagħda tal-familji Maltin illum, biex dan għadda bhala parti mir-rapport uffiċjali



tal-konfederazzjoni għas-Sinodu dwar il-Familja msejjaħ mill-Papa Franġisku. Tajjeb li nfakkru wkoll li l-ICCFM għandha rappreżentanza attiva fil-Ġnus Magħquda.


Bl-istess mod żammejna hajja r-rabta mal-Moviment ta' Kana, li tiegħu l-Gruppi huma l-fergħa ewlenija tant li l-Koppja President hija wkoll membru fil-Kunsill tal-Moviment. Hu ferm importanti li dan is-sense of belonging mal-Moviment ma jintilifx, anzi jinżamm dejjem hajt u attiv, għax huwa permezz tal-preżenza tal-Gruppi fil-parroċċi u fl-unitajiet parrokkjali li jista' jasal il-messaġġ tal-Moviment favur iż-żwieġ u l-familja.

Fuq kollox kienu sitt snin ta' hidma sabiħa; hidma b'impenn kontinwu. Kien biss is-sens ta' servizz li wassalna biex sitt snin ilu naċċettaw in-nomina għall-kariga ta' Koppja President. U kien biss dan is-sens ta' servizz li żammna għaddejin. Il-formazzjoni tal-membri kienet il-priorità assoluta tagħna u dejjem dehrilna li r-riżorsi tal-Gruppi, inkluż il-finanzi, għandhom ikunu indirizzati għal dan il-għan. Kienet id-deċiżjoni tagħna li l-finanzi tal-Gruppi jibqgħu tal-Gruppi u ma jintużawx għal safar u spejjeż relatati simili. Jista' jkun li kien hemm min ma

qabilx magħna f'din id-deċiżjoni, iżda dan għamilnieh għax b'kuxjenza nħossu li xorta waħda bil-mezzi ta' komunikazzjoni disponibbli llum nistgħu nżommu kuntatt hajt mal-kollegi tagħna barranin. U fil-fatt hekk kien; il-kuntatt inżamm u nżamm dejjem b'mod attiv.

Finalment nirringrazzjaw lil dawk kollha li hdimna magħhom fil-qrib, kemm fil-Kunsill tal-Moviment ta' Kana, u wisq aktar fil-Kumitat Ċentrali tal-Gruppi Familji Nsara. Kien hemm mumentu fejn ma qbilniex u ddiskutejna, kultant anki fit-tul. Nafu fiċ-ċert iżda, li l-intenzjoni ta' kulhadd kienet dejjem waħda tajba u ta' valur. Grazzi lill-koppji membri li emmnu fina u pproponewna għal darbtejn. Grazzi għall-fiduċja lill-E.T. Mons. Arcisqof Pawlu Cremona, li nnominana fl-ewwel terminu, u lill-E.T. Mons. Arcisqof Charles J. Scicluna li nnominana fit-tieni terminu. Fuq kollox u fuq kulhadd grazzi lill-Mulej, lil Ommna Sidtna Marija Sultana tal-Familja u lill-Familja Mqaddsa li permezz tagħhom biss stajna naqdu din il-missjoni fdata f'idejna. Minn qalbna nawguraw lill-Koppja President il-ġdida.

James u Marica Chappell
Koppja President



Inkomplu niskopru l-Ferħ tal-Imħabba

Għeżież.

Taqra kemm taqra l-Eżortazzjoni tal-Papa Franġisku *Amoris Lætitia* dejjem se tinduna li qed tiskopri xi ħaġa ġdida. F'dan id-dokument il-

Papa jagħti programm wiesa' ħafna ta' ħidma pastorali għall-familja. Għalhekk *Amoris Lætitia* nistgħu nsejnhulha t-text book li għandu jkollha kull familja u b'mod partikulari kull koppja miżżewġa Nisranija.

Dan kien il-ħsieb tal-Kummissjoni Skemi fi hdn il-Kumitat Ċentrali tal-Gruppi Familji Nsara. Għalhekk din is-sena se niehdu temi speċifiċi minn din l-Eżortazzjoni u se niffukaw fuqhom.


Mhux l-ewwel u t-tieni darba li smajt min jikkritika dawn l-iskemi. Issib min jgħidlek li l-iskemi ħafna drabi jkun

fihom ħafna qari imma ftit punti ta' diskussjoni. Nemmen li l-Kummissjoni Skemi dejjem tipprova tagħmel dak li tista' biex id-diskussjoni tkun ħajja u parteċipattiva. Għalhekk din is-sena ppruvajna li ndaħhlu iktar punti għad-diskussjoni fil-grupp.

Min-naħa l-oħra rrid nagħmel sejha lill-membri kollha tal-Gruppi Familji Nsara fil-parroċċi biex niġu għal-laqqgħat ippreparati. Kultant ninnota li x'uhud mill-membri lanqas biss ikunu qraw l-iskema tal-laqqgħa li jkun imiss. Il-konsegwenza ta' dan tkun li waqt id-diskussjoni noħorġu mis-suġġett tal-laqqgħa.

Il-Kummissjoni tipprova tagħmel l-almu tagħha biex tipprovdi riżorsi adegwati halli d-diskussjoni fil-grupptkun diskussjoni attiva u bil-parteeipazzjoni ta' kulhadd.

It-temi li ħadna din is-sena huma dawk li deħrilna li huma l-aktar li niltaqqghu magħhom fil-ħajja taż-żwieġ u



tal-familja. Dawn hadnihom mill-Werrej Tematiku fil-verżjoni bil-Malti ta' *Amoris Lætitia*.

Huma temi li jisfidawna. Qeghdin nghixu f'socjetà li qed tinbidel il-ħin kollu imma iktar minn hekk qed nghixu f'socjetà fejn niftaħru li aħna l-aktar liberali fid-dinja, fejn kif jghidilna l-Papa Franġisku, kollox sar proviżorju anke żwieġ kif iridu Alla; fejn l-apprezzament għall-valur tal-ħajja qed jonqos bil-mod il-mod; fejn niltaqgħu ma' sitwazzjonijiet komplessi li qed jghixu fihom ċerti koppji li ż-żwieġ tagħhom falla.

Huma wkoll temi li għandna bżonn fir-relazzjoni bħala koppja avolja għaddew diversi snin għmelhom fiż-żwieġ: il-ferħ fil-ħajja miżżewġa, id-djalogu, il-formazzjoni dejjem sejra, l-edukazzjoni.

Imbagħad hemm temi ta' natura spiritwali: il-qari tal-Kelma ta' Alla,


l-Ewkaristija, il-valur tal-ħniena fl-ghajxien tal-imħabba vera.

Infakkar li l-iskemi huma biss għodda f'idejn il-Gruppi Familji Nsara fil-parroċċi. Jista' jkun li mhix l-unika għodda u lanqas l-iktar għodda perfetta għall-formazzjoni, imma nemmen li minkejja d-difetti kollha li jista' jkun hemm f'dawn l-iskemi, xorta jibqgħu riżorsa valida ħafna għall-formazzjoni tal-koppji mhux biss fil-Gruppi Familji Nsara imma għall-koppji miżżewġin Insara u għall-katekeżi tal-adulti Insara.

Nitlob lill-Madonna ta' Kana ħalli tbierek il-laqgħat tagħkom.

Il-Paċi magħkom.

Mons. Charles Attard
Chaplain Nazzjonali
Gruppi Familji Nsara



Irtir – Amoris Lætitia

Riflessjoni fuq l-Amoris Lætitia, b'għajnuna għad-diskussjoni u t-talb.

Id-diskussjonijiet jistgħu jsiru jew bejn il-koppja, jew bejn il-grupp kollu.
It-talb għandu jsir b'mod individwali jew bħala koppja.

Sezzjoni 1 – Il-Familja, minn fejn ġejja?

.....


Sezzjoni 2 – Dak li jzommna lura

.....

Sezzjoni 3 – Iż-Żwieġ x'inhu?

.....

Sezzjoni 4 – L-Ispiritwalità tal-Familja – Lejn fejn sejrin?



Sezzjoni 1

Introduzzjoni –

Il-Familja minn fejn ġejja?

.....

Il-familja, dejjem kienet u għada l-priorità tal-Knisja għaliex il-ġejjieni tal-bniedem jiddependi fuq il-familja. Il-familja hi ċ-ċellula fundamentali tas-soċjetà għaliex il-ġejjieni tal-bniedem jinkludi dak kollu li għandu x'jaqsam mal-identità tagħna, l-aspirazzjonijiet tagħna, u t-twettiq tar-rieda ta' Alla.


L-isem tal-Eżortazzjoni *Amoris Lætitia* (AL), hu simili ħafna tal-isem tal-Eżortazzjoni preċedenti ta' Papa Frangisku, *Evangelii Gaudium* (EG). X'qed jifhem il-Papa bil-kliem: *gaudium, lætitia*? Il-kelma 'ferħ' hi waħda mill-iżjed kliem użata mill-Papa. Kif kiteb hu stess: "Il-ferħ tal-Evangelju jimla' l-qalb u l-ħajja kollha ta' dawk li jiltaqgħu ma' Ġesù. Dawk li jhallu lilu jsalvohom, jinhelsu mid-dnub, min-niket, mill-vojt ġewwieni, mill-iżolament. Ma' Ġesù Kristu dejjem jitwieled u jerga' jitwieled mill-ġdid il-ferħ." (EG 1) Dan il-ferħ hu ferħ li ġej mill-Ispirtu s-Santu. Kompla jikteb, "Ma nghejja qatt intenni kliem Benedittu XVI

li jehodna fil-qalba tal-Evangelju: "Bħala bidu għall-eżistenza Nisranija m'hemmx xi deċiżjoni etika jew xi idea għolja, iżda hemm il-laqqha ma' ġrajja, ma' Persuna, li tagħti lill-ħajja orizzont ġdid u direzzjoni deċiżiva." (EG 7)

Il-kelma *Amoris Lætitia* kienet użata minn Papa Benedittu XVI fil-*motu proprio Porta Fidei*, li bih introduċa s-sena tal-fidi: "Il-ferħ tal-imħabba, it-tweġiba għan-niket tat-tbatija u l-uġigh, il-qawwa tal-maħfra quddiem il-wegħhat li nircievu u r-rebħa tal-ħajja quddiem il-vojt tal-mewt, dan kollu jsib it-tmiem tiegħu fil-misteru tal-Inkarnazzjoni, fih li sar bniedem, qasam magħna l-miżerja umana u bidilha bil-qawwa tal-qawmien tiegħu. Fih, li miet u rxoxta biex isalvana, l-eżempji tal-fidi li mmarkaw dawn l-elfejn sena tal-istorja tas-salvazzjoni tagħna jsibu dawl sħiħ." (PF 13)

Fejn Qeghdin?

Bħalma jiġri f'kull qasam ieħor, meta wiehed jikteb fuq il-familja, wiehed għandu janalizza b'għajjnuna ta' esperti fix-xjenzi soċjali dak li jkun għaddej f'dak iż-żmien speċifiku. Din hi r-responsabbiltà tal-Papa, tat-teoloġi, isqfijiet u saċerdoti




li jaqraw iż-żminijiet – “huwa dmir tal-Knisja li l-ħin kollu teżamina s-sinjali taż-żminijiet u tinterpretahom fid-dawl tal-Evangeli, u hekk, b’manjiera addattata għal kull ġenerazzjoni, tkun tista’ twieġeb għal dak li l-bnedmin dejjem jistaqsu dwar is-sens tal-ħajja ta’ issa u tal-ħajja li għad trid tiġi, u kif dawn għandhom x’jaqsmu ma’ xulxin.” (GS 4) F’dan id-dawl il-Papa, fl-*Amoris Lætitia* jikteb fuq is-sitwazzjoni li qed ngħixu fiha, iżda dejjem imdawwal mit-tagħlim tal-Knisja.

Fid-Dawl tal-Kelma

Il-Papa jibda din l-eżortazzjoni billi jirreferi għall-kelma ta’ Alla. Minflok jislet liġijiet mill-Bibbja, il-Papa jħares lejn l-istejjer, u l-mużajk sabiħ li jinholq meta dawn l-istejjer jinqraw flimkien. Papa Frangisku jikteb li, “Il-Bibbja hi miżgħuda b’familji, b’episodji ta’ twelid, bi stejjer ta’ mħabba u ta’ kriżijiet fil-familji, u dan sa mill-ewwel paġna, fejn tidhol fix-xena l-familja ta’ Adam u Eva.” (AL 8) Infatti, il-kelma ta’ Alla “mhix sekwenza ta’ teoriji fl-arja, imma sieħba fil-vjaġġ anke għall-familji fi kriżi jew li għaddejjin minn xi tbatija, u

turihom id-destinazzjoni tal-mixja, meta Alla għad “jixxuttalhom kull demgħa minn għajnejhom; ma jkunx hemm iżjed mewt, anqas biki jew għajjat jew tbatija ma jkun hemm iżjed.” (Apok. 21:4)” Ix-xewqa tal-Papa hi li kull koppja tagħmel il-kelma ta’ Alla, l-istorja tagħha, għaliex fiha wieħed isib l-ideal; ix-xewqa ta’ Alla ta’ kif għandha tkun familja, kif ukoll “ir-realtà qarsa li tmiss l-Iskrittura Mqaddsa kollha. Din hi l-preżenza tat-tbatija, tal-ħażen, tal-vjolenza li jifnu lill-familja u l-komunjoni intima tagħha ta’ ħajja u ta’ mħabba.” (AL 19)

Il-kelma ta’ Alla hi neċessarja u ċentrali għaliex il-kelma ta’ Alla tidderiegi d-dixxerniment. Hi tiffirma l-moħħna, lil qalbna u r-rieda tagħna kif jixtieq Alla u tilliberana mir-rigidità quddiem ir-realtà. Il-Papa Frangisku fl-ewwel kapitlu jirreferi għal Salm 128, li jintuża kemm fir-rit Lhudi taż-żwigijiet u ġieli wkoll fir-rit Kattoliku. Il-Papa, mill-ewwel paġni ta’ din l-Eżortazzjoni qed ipoġġi quddiemna ż-żwieġ bħala dak il-vjaġġ tal-ħolm li jagħti tama u bidu ġdid.



F'Salm 128 insibu miktub:

Hieni kull min jibza' mill-Mulej,
 kull min jimxi fit-triqat tiegħu!
 Mix-xogħol ta' jdejk inti tiekol;
 hieni int, u risqek tajjeb!
 Martek tkun bħal dielja għammiela
 fl-irkejjen ta' darek;
 uliedek bħal xitel taż-żebbuġ
 madwar il-mejda tiegħek.


Ara, kif ikun imbierek il-bniedem
 li jibza' mill-Mulej!
 Ibierkek il-Mulej minn Sijon!
 Jalla tara l-ġid ta' Ġerusalemm
 tul ħajtek kollha!
 Jalla tara wlied uliedek!
 Sliem għal Izrael!

F'dan is-salm insibu ħafna simbolizmu. Il-mara hi mqabbla ma' "dielja għammiela". Id-dielja hi pjanta li tipproduci l-għeneb, għalkemm hi sigra dgħajfa u għandha bżonn is-*support*, għandha valur kbir għaliex taghti l-frott, u ħafna kienu jemmnu li hi s-sigra tal-għerf. Il-post tal-mara hu fid-dar mar-raġel mhux sempliciment biex tiġġenera l-familja, iżda għaliex hi, flimkien mar-raġel tagħha, tgħaqqad il-familja. F'dan is-salm, it-tfal

huma mqabbla max-xitel taż-żebbuġ. Bħaż-“żejt qaddis tal-konsagrazzjoni” li qattar mad-daqla ta' Aaron, bl-istess mod, fit-tfal, iż-żejt tal-konsagrazzjoni diġà qiegħed inixxi fihom, u għalhekk mhumieq maqtuġhin minnu, iżda jagħmlu parti minn din il-familja kbira.

Il-Papa fid-dokument jagħmel enfasi kbir fuq il-frott tal-imħabba. (AL 8, 11, 14) Anke jekk il-koppja ma jkollhiex tfal, xorta waħda ż-żwieġ tagħhom hu sagrament daqs ta' ħaddiehor. It-tfal fiż-żwieġ huma importanti, imma mhumieq kollox, għaliex fl-aħħar mill-aħħar hi l-imħabba ta' bejn il-koppja li hi l-qafas taż-żwieġ.

Papa Frangisku jqabbal l-istorja tal-ħolqien fil-Ġenesi kapitli 1 u 2 ma' żewġ testi Bibliċi oħra: l-Għanja tal-Għanjiet, li jiċcelebra l-imħabba passjonali, u Salm 63, li jinkludi l-frazi “Miegħek tingħaqad ruħi.” (AL 12-13) Iħeġġigna nirriflettu wkoll fuq il-koppja bħala ikona: “il-koppja li tħobb u tnissel il-ħajja hi l-‘ikona’ vera u ħajja, u taf turi lil Alla bħala ħallieq u feddej.” L-istorja tas-salvazzjoni twarrad għaliex il-koppja jkollha l-ulied. U minħabba f'hekk, “ir-relazzjoni għammiela tal-koppja ssir xbieha biex nistgħu niskopru u nfissru l-misteru ta' Alla, fundamentali



fil-vizjoni Nisranija tat-Trinità li f'Alla tikkontempla l-Missier, l-Iben u l-Ispirtu ta' mħabba." Infatti l-familja hi mera ta' din l-imħabba trinitarja. (AL 11) Kif tindika l-Iskrittura, ir-relazzjoni bejn raġel u mara fiha dimensjonijiet sesswali, korporali u għotja shiħa. Kif insibu miktub fl-Għanja tal-Għanjiet, "Hu tiegħi l-maħbub tiegħi, jiena tiegħu [...] Jien tal-maħbub, u tiegħi l-maħbub tiegħi." (2:16; 6:3)

Il-Papa jirreferi għall-Iskrittura biex jifhem il-morali tal-familja. Il-familji Nsara fid-djar tagħhom għandhom ikunu l-post, fejn kemm l-adulti kif ukoll it-tfal huma ppreparati biex jieħdu l-*ethos* tat-Testment il-Ġdid magħhom fid-dinja. X'inhu l-*ethos* bibliku? Il-Papa ma jillimitax id-diskors tiegħu biss fuq "valuri tal-familja" għaliex l-*ethos* bibliku hu ħafna usa minn hekk. Hu jiffoka fuq il-messaġġ ċentrali – l-imħabba enormi li Ġesù għandu għalina. Il-parabboli, fost l-oħrajn, huma eżempju ta' dan. Il-Papa jikteb li Ġesù "jaf x'inhuma t-tħassib u t-tensjonijiet tal-familji u jdaħħalhom fil-parabboli tiegħu: mill-ulied li jhallu d-dar ifittxu ħajja ta' avventura (ara Lq. 15:11-32) sal-ulied diffiċli bi mġibiet inspjegabbli (ara Mt. 21:28-31) jew vittmi ta' vjolenza


(ara Mk. 12:1-9). U jinkwieta wkoll għat-tieg li jirriskja li jsir ħaġa imbarazzanti minħabba fin-nuqqas ta' nbid (ara Ġw. 2:1-10) jew minħabba r-rifjut tal-mistiedna (ara Mt. 22:1-10), u jaf ukoll x'għali kbir hu għall-familja fqira li tilfet munita (ara Lq. 15:8-10). (AL 21)

MISTOQSIJA

Il-familja tiegħek kif iffurmajtha fi Knisja domestika?
Il-familja tiegħek xi tgħidlek fuq in-natura ta' Alla?

SUĠĠERIMENTI GĦAT-TALB

Irrifletti fuq xi parabola. Immagina li int xi persunaġġ f'din l-istorja. Immagina x'kont taħseb u tħoss, u pprova tkellem ftit ma' Ġesù fuq dan.



Sezzjoni 2

Dak li jzommna lura...

Il-Papa jindika wkoll kif fl-Iskrittura nsibu nies li jbatu u li jesperjenzaw problemi fiż-żwieġ. Fil-bidu tal-ktieb tal-Ġenesi nsibu kif Kajjin qatel lil huh Abel. Barra minn hekk wiehed isib “tant tilwim bejn l-ulied u bejn il-miżżewġin fl-istejjer tal-patrijarki Abraham, Iżakk u Ġakobb, biex imbagħad naslu għat-traġedji li jċappsu bidemm lil-familja ta’ David, sal-kotra ta’ diffikultajiet familjari li nsibu fir-rakkont ta’ Tobija jew l-istqarrija kiebjta ta’ Ġob li jhossu mitluq għalih waħdu: “Hadli ‘l huti ‘l bogħod minni. Hbiebi saruli barranin [...] Nfisi jqażżeż lil marti, sirt ninten għal nies dari.” (Ġob 19:13,17)” (AL 20)

Fid-dinja mhux kollox hu ward u żahar. Mill-introduzzjoni l-Papa kien ċar li ma jridx li dan id-dokument ikun biss sempliciment gabra tat-tagħlim tal-Knisja fuq il-familja. Iżda jrid li jiffoka fuq iż-żmien tal-lum. Interessanti ferm kif f’paragrafu 36 donnu jiskuża ruhu għall-mod li l-Knisja ffukat fuq “idealizzazzjoni żejda, fuq kollox meta ma qanqalniex il-fiduċja fil-grazzja, ma għenitx biex iż-

żwieġ jibqa’ jidher bħala haġa mixtieqa u attraenti imma halliet l-effett kuntrarji.” (AL 36) Il-Papa jitkellem fuq ċertu realtajiet:

Mod ta’ hsieb


Il-Papa jikteb fuq l-individwalizmu li jdghajjed ir-relazzjonijiet fil-familji, u anke kultura individwalista. (AL 32, 33) Irid jafferma l-importanza tal-libertà tal-espressjoni filwaqt li jagħmel żgur li l-ħajja li qegħdin nagħzlu hi tajba u ġeneruża. Huwa inkwetat fuq x’jigri meta l-esklusività u l-istabbiltà li tant huma neċessarji fiż-żwieġ jingħelbu minn xewqat individwalisti. (AL 34)

Strutturi soċjali mhux tajbin

Il-Papa jirrikonoxxi strutturi soċjali li huma problematiċi u li jagħmlu ż-żwieġ iktar diffiċli biex iżomm bħal nuqqas ta’ post fejn jgħixu, u pagi batuti. L-importanti hu li wiehed jirrealizza li hemm affarijiet oltre mill-kontroll tal-familja u li jagħmlu l-ħajja diffiċli.

Stress komuni fil-familji

Din is-sezzjoni tirreferi għal dawk l-affarijiet li tnizzlu fis-survey li sar. Fost dawn insibu:



- “tendenzi kulturali li bħal donnhom jimponu affettività mingħajr limiti fid-dinja tal-lum, [...] affettività narcisista, instabbli u li tinbidel, li mhux dejjem tgħin lis-sugġetti jilhqqu maturità oghla.” (AL 41)
- “ċertu tixrid tal-pornografija u tal-kummerċjalizzazzjoni tal-ġisem, misjuq ukoll minn użu hażin tal-internet” u għas-“sitwazzjoni ta’ dawk il-persuni li jiġu obbligati jipprattikaw il-prostituzzjoni.” (AL 41)
- Is-soċjetà tal-konsum tista’ wkoll taqta’ qalb il-persuni milli jġibu l-ulied fid-dinja anke sempliċement minħabba l-fatt li jridu jħarsulhom il-libertà tagħhom u l-istil ta’ ħajjithom.” (AL 42)
- “Ħafna huma t-tfal li qed jitwiieldu barra miż-żwieġ, speċjalment f’xi pajjiżi, u ħafna huma dawk li mbagħad jikbru b’genitur wiehed biss jew f’kuntast familjari mwessa’ jew imwaqqaf mill-ġdid.” (AL 45)
- L-immigrazzjoni “tirrapprezenta sinjal iehor taż-żminijiet li jeħtieġ naffrontaw u nifhmu, billi nifhmu l-konsegwenzi kollha li din thalli fuq il-ħajja tal-familja.” (AL 46)

Il-Papa jikteb: “Fil-qagħdiet diffiċli li għaddejjin minnhom dawk l-izjed fil-bżonn, il-Knisja jeħtieġ tfittex b’mod speċjali kif tifhem, tfarraġ, tintegra, u tevita li timponi fuqhom serje ta’ normi bħallikieku kienu tal-ġebel, ħaġa li ġġagħalhom iħossuhom iġġudikati u mitluqa sewwasew minn dik l-Omm li hi msejha twasslilhom il-ħniena ta’ Alla. Hekk, flok joffrilhom il-qawwa tal-grazzja li tista’ tfejjaqhom u d-dawl tal-Evanġelju, hemm min irid “jinduttrina” l-Evanġelju, u jibdlu f’“ġebel mejjet biex iwaddbu għall-oħrajn.” (AL 49) Fid-dawl ta’ dan, importanti li ahna wkoll għandna nkunu t’għajnuna għal min jinsab fi problemi.

Papa Frangisku jinsisti li l-Knisja trid titgħalliem mid-dinja u trid tirrispetta l-kuxjenza tan-nies ta’ fidi. Il-Papa jinsisti li ż-żwieġ mhuwiex “tagħbija” iżda “mixja dinamika li fiha wiehed jikber u jwettaq lilu nnifsu.” (AL 37) Infatti, din hi li ħafna jfittxu, twegiba għad-dwejjaq tagħhom.

Il-familja hi fuq vjaġġ, u matul il-vjaġġ ħadd qatt ma jista’ jasal għall-perfezzjoni. Hu meta tasal fl-aħħar ta’ dan il-vjaġġ, li l-familja tasal għall-ghan tal-eżistenza tagħha; meta “jixxuttalhom kull demgħa minn għajnejhom; ma jkunx hemm iżjed

mewt, anqas biki jew għajjat jew tbatija ma jkun hemm iżjed.” (Apok. 21:4). Fl-aħħar ta' din l-eżortazzjoni l-Papa kiteb:

“... l-ebda familja mhi realtà perfetta, imgeżwra u lesta b'kollox, imma titlob żvilupp gradwali tal-ħila ta' kull wieħed u waħda li jhobb aktar. Hemm sejha kontinwa hierġa mill-komunjoni shiha tat-Trinità, mill-għaqda tal-għaġeb bejn Kristu u l-Knisja tiegħu, minn dik il-komunità sabiha li hi l-Familja ta' Nazaret u mill-fraternità bla nikta li teżisti bejn il-qaddisin tas-Sema.” (AL 325)

MISTOQSIJET


Il-Knisja, f'dan ir-rigward, x'għad għandha bżonn titgħallem? Tahseb li l-ħajja tal-familja tista' tghidilna xi ħaġa fuq min hu Alla? Tiftakar f'xi esperjenza minn dawn? Tista' l-familja tqajjem mistoqsijiet diffiċli fuq min hu Alla?

SUĠĠERIMENTI GĦAT-TALB

Irrifletti fuq il-ġrajja tal-Prezentazzjoni fit-Tempju: Luqa 2:22-40 – Immaġina li int Ġużeppi jew Marija, u immaġina x'kont thoss f'din is-sitwazzjoni. Aħseb ftit fejn qed tonqos u ara kif tista' tirranġa.



**“Jekk ma
tikkomunikax
kuljum mal-
mara/mar-raġel
tiegħek, tkun qed
tagħmel minnha/
minnu sempliċi
ħabib flok sieħba/
sieħeb tal-qalb.”**



Sezzjoni 3

Iż-Żwieġ x'inhu?

Il-Papa jirreferi għal numru ta' testi tal-Papiet preċedenti li jirreferu għall-importanza taż-żwieġ u l-intimità. Jirreferi għall-*Humanæ Vitæ* tal-Papa Pawlu VI li f'dan id-dokument jitfa' dawl intrinsiku fuq l-imħabba konjugali u t-tnissil tal-ħajja, kif ukoll għal *Evangelii Nuntiandi* li fiha juri x'inhu r-relazzjoni bejn il-familja u l-Knisja. Papa Ġwanni Pawlu II sejjah lill-familja "triq tal-Knisja". Papa Benedittu XVI ukoll, fl-Enċiklika *Deus caritas est*, jirreferi għat-tema "tal-verità tal-imħabba bejn raġel u mara, li tiddawwal b'mod sħiħ biss mid-dawl tal-imħabba ta' Kristu msallab. Hu jinsisti: 'Iż-żwieġ imsejjes fuq l-imħabba esklussiva u definita jsir ix-xbieha (ikona) tar-relazzjoni ta' Alla mal-poplu tiegħu u tal-poplu ma' Alla; il-mod kif Alla jhobb isir il-kejl tal-imħabba umana.' Barra minn hekk, fl-Enċiklika *Caritas in veritate*, juri l-importanza tal-imħabba bħala l-prinċipju tal-ħajja fis-soċjetà, post fejn wiehed jitgħallem l-esperjenza tal-ġid komuni." (AL 69-70)

Il-ħajja reliġjuża jew saċerdotali mhijiex

l-uniku vokazzjoni, iżda anke l-ħajja miżżewġa hi vokazzjoni li tista' twassal għall-ħajja ta' qdusija. Il-ħajja miżżewġa, kif jikteb Richard Gaillardetz ukoll tinvolvi konverżjoni, sagifiċċju u rieda li tinbidel għall-persuna l-oħra. Il-Papa wkoll ifiehem x'inhu ż-żwieġ bħala sagrament. Dan jagħmlu b'mod speċjali f'paragrafi 71-73, fejn f'paragrafu 71 huwa jirrepeti dak li tgħid l-Iskrittura u t-Tradizzjoni. Il-Papa jfakkar li l-miżżewġin "huma għal xulxin u għal uliedhom ix-xhieda ta' dik is-salvazzjoni, li fiha jagħtihom sehem is-sagrament taż-żwieġ." (AL 72) Dan jinvolvi għażliet umani, għalhekk hi "analogija imperfetta" u għalhekk "tistedinna nitolbu lill-Mulej isawwab imħabbtu fuq il-limiti tar-relazzjonijiet tal-miżżewġin." (AL 73) L-għażliet umani għandhom isiru b'dixxerniment tajjeb. Dan x'inhu?

Ix-xewqa ta' kull Nisrani hi li jara wiċċ Alla, u sakemm inkunu f'din id-dinja, dan hu diffiċli ħafna. Iżda d-dixxerniment jgħin fil-proċess li wiehed jagħmel ir-rieda t'Alla, infatti d-definizzjoni tal-kelma dixxerniment hi:

Proċess ta' esperjenza li, megħjunin mill-Ispirtu s-Santu, nagħmlu biex nagħrfu r-rieda ta' Alla. Ngħarblu

l-effetti li l-movimenti jew sentimenti interjuri jqajmu fina biex nagħrfu humiex ġejjin mill-ispirtu t-tajeb jew il-ħażin. Fid-dawl tal-istess Spirtu Qaddis nagħrfu nwieżnu r-raġunijiet favur jew kontra u nagħzlu bejniethom.

Dan il-proċess għandu jsir kontinwament, mhux meta jkun hemm xi problema biss. Il-koppja dejjem għandha tara li dak li qed tagħmel hu verament ir-rieda ta' Alla. Dan tagħmlu kemm bi trobbija tajba għat-tfal kif ukoll billi tagħmilha ta' qaddejja fid-dinja. Dan għaliex, "l-imħabba dejjem tagħti l-ħajja." (AL 165)


Importanti ferm li l-ħajja Nisranija ma tkunx frammentata f'moralità legalistika, li taċċenna fuq dak li jidher biss minn barra, filwaqt li tinjora ħajja interjuri li jaf tkun saret xi ftit individwalista. Hu neċessarju għan-Nisrani li dak li jidher minn barra jkun verament qed jirrifletti dak li hemm fuq ġewwa kemm fil-familja, kif ukoll fil-kultura, u l-iktar post importanti hu fil-Knisja.

Trobbija

Il-Papa jagħmel enfasi wkoll fuq it-tfal. Jikteb li "ż-żwieġ hu qabel xejn "għaqda

intima tal-ħajja u tal-imħabba bejn il-miżżewġin" li hi ta' fejda għall-miżżewġin infushom, u s-sesswalità "qiegħda għall-imħabba tar-raġel u l-mara fiż-żwieġ". Dawk il-miżżewġin li ma jkollhomx tfal ukoll "jista' jkollhom ħajja fiż-żwieġ li tkun tfisser ħafna għalihom kemm bħala bnedmin u kemm bħala Nsara." Infatti dawk il-miżżewġin li jkollhom it-tfal ma jkunux qegħdin "iżidu mal-imħabba tal-miżżewġin bejniethom," iżda din "toħroġ mill-qalba stess tal-ġhoti tal-miżżewġin lil xulxin u hija frott ta' dan l-ġhoti lil xulxin." (AL 80)

Id-diskussjoni tradizzjonali tinvolvi l-inklużjoni tal-kreazzjoni, adozzjoni, u l-maġmudija – "il-familja hi l-post fejn mhux biss jitnisslu l-ulied imma anke tiġi milqugħa l-ħajja li tasal bħala don mingħand Alla." Hu jitkeb li l-"ulied huma maħbuba qabel jaslu" għaliex hu dejjem Alla "li jieħu l-inizjattiva, għax l-ulied "huma maħbubin qabel ma jkunu għamlu xi haġa biex jimmeritaw din l-imħabba." Anke "l-adozzjoni hi triq għat-twettiq tal-maternità u l-paternità b'mod ġeneruż ħafna." Infatti hu jhegġegħ ħafna "lil dawk li ma jistax ikollhom ulied biex iwessgħu u jifthu l-imħabba tagħhom ta' miżżewġin



biex jilqgħu fiha lil dawk li huma mcaħħda minn ambjent xieraq ta' familja." (AL 179) Il-ġenituri kollha għandhom xi pjan għat-tfal tagħhom, iżda n-Nisrani fil-magħmudija jafda lit-tfal tiegħu lil Alla (AL 169), għaliex fl-aħħar mill-aħħar it-tfal jappartjenu lil Alla. Il-ġenituri huma msejha biex jaččettaw l-ulied "bla kundizzjonijiet" u b'idejhom miftuħa t-tnejn. Il-Papa juri li hu konxju tad-diffikultajiet li qed jikbru biex wieħed irabbi t-tfal b'mod tajjeb, iżda jsejjaħ lill-familja biex jiproteġu lil uliedhom, biex jiddedikaw aktar ħin mat-tfal, biex jitkellmu magħhom dwar affarijiet importanti, biex isibulhom modi sani ta' kif iqattgħu l-ħin. (AL 260) Il-Papa jsemmi mezz mill-aktar sempliċi li jistgħu jgħinu lill-familja, bħalma huma l-kliem "jekk jogħġbok", "grazzi", u "skuži". (AL 266)

DISKUSSIONI

Il-Papa jikteb li "l-familja m'għandha qatt tara lilha nfisha bħala bičča art magħluqa bejn il-ħitan biex tiproteġi ruhha mis-soċjetà." Kif jikteb Mario Benedetti:


"Dirgħajk huma tmellisa għaliya,
l-armonija fil-ħajja ta' kuljum tiegħi;
inhobbok għax dirgħajk
iħabirku għall-ġustizzja.
Jekk inhobbok, dan għax int
imħabbi, seħibti u kollox,
u fit-triq, id f'id, aħna ħafna
iktar minn tnejn." (AL 181)

Aħseb ftit fuq din il-poezija! Il-poeta jirrifletti fuq l-imħabba Nisranija bejn koppja li taħdem għall-ġustizzja. Il-koppja magħmula mir-raġel u l-mara jaħdmu għal xi ħaġa li tmur 'l hemm minnhom infushom. Il-Papa jwissi ftit wara li "l-ebda familja ma tista' tagħti l-frott jekk taħseb li hi wisq differenti jew "separata". (AL 182) Għalik x'jiġifieri takkumpanja koppja li għadha fl-ewwel snin tal-ħajja miżżewġa? X'jagħtik awtorità tagħmel dan?

SUĠĠERIMENT GĦAT-TALB


Irrifletti kif iż-żwieġ tagħkom jista' jkun ikona għall-oħrajn.

Aħseb ftit fuqek innifsek: inti bniedem li dejjem tiġġudika u tqis iswed jew abjad? Jew lest li tgħin lil dawk li għandhom xi problemi fiż-żwieġ tagħhom?





“F’kull nuqqas ta’
ftehim mal-mara/mar-
raġel, ftakar li m’hemmx
u la rebbieh u lanqas tellief.
Intom magħqudin f’kollox u allura
jew tirbħu flimkien inkella titilfu
flimkien. Aħdmu flimkien biex issibu
s-soluzzjoni li biha tirbħu t-tnejn li intom.”



Sezzjoni 4

L-Ispiritwalità tal-Familja

– Lejn fejn sejrjn?

Il-familja tista' tevangelizza billi hi stess tkun xhud tal-imħabba ta' Kristu. Papa Frangisku hu ċar – familja tista' tkun ta' skandlu bil-mod li bih tgħix. Irridu lkoll nistaqsu kemm qed inhallu frott.

Fid-disa' kapitlu l-Papa jikteb fuq l-ispiritwalità tal-koppja. Hu jirreferi għal dawn il-punti principali:


- **Spiritwalità tal-komunjoni sopranaturali**

Dejjem għedna li Alla jgħammar fil-qalb tal-persuna li tgħix fil-grazzja tiegħu. Illum nistgħu ngħidu wkoll li t-Trinità hi preżenti fit-tempju tal-komunjoni taż-żwieġ. (AL 314) Il-preżenza tal-Mulej tgħammar fil-familja vera u konkreta, bit-tbatija, it-taqbid, il-ferħ u t-tamiet kollha tal-ħajja tagħha ta' kuljum. (AL 315) Meta familja tgħix tajjeb il-komunjoni tagħha din hi tassew mixja ta' qdusija fil-ħajja ta' kuljum u ta' formazzjoni mistika, mezz li jwassal għall-għaqda intima ma' Alla. (AL 316)

- **Imxerkin fit-talb, għad-dawl tal-misteru tal-Għid**

Jekk il-familja jirnexxilha tingabar fi Kristu, hu jgħaqqad u jdawwal il-ħajja kollha tal-familja. It-tbatija u l-problemi tgħixhom f'xirka mas-Salib tal-Mulej, u t-tgħanniq tagħha miegħu tgħinha ggarab l-aġar mument bis-sabar. Fil-jiem ta' mrar tagħha l-familja tkun magħquda ma' Ġesù abbandunat u hekk ma togħtorx. Min-naħa l-oħra, il-waqtiet ta' ferħ, ta' mistrieħ u ta' celebrazzjoni, u anke s-sesswalità, tgħixhom bħala sehem fil-ħajja sħiħa tal-Qawmien tiegħu. Bil-ġesti tagħhom fil-ħajja ta' kuljum il-miżżewġin joħolqu dan l-"ispazju teologali fejn jistgħu jduqu l-preżenza mistika ta' Kristu Rxox." (AL 317)

It-talb fil-familja hu mezz ipprivileġġjat biex hi tesprimi u ssahħaħ din il-fidi tagħha fil-misteru tal-Għid. Nistgħu nsibu ffit minuti kuljum biex ningabru quddiem il-Mulej ħaj, ngħidulu x'inhu jħassibna, nitolbu għall-ħtigijiet fil-familja, nitolbu għal xi hadd li għaddej minn żmien ta' taqtigħ il-qalb, nitolbuh l-għajjnuna biex inkunu kapaci nħobbu, irroddulu ħajr għall-ħajja li tana u għall-ħwejjeġ sbieħ, nitolbu lill-Verġni Mbierka tkenninna taħt il-mant tagħha ta' omm. (AL 318)



- **Spiritwalità tal-imħabba
esklussiva u hielsa**

Fiz-żwieġ ngħixu wkoll is-sens ta' appartenenza sħiħa għal persuna waħda. L-għarajjes jidhlu għall-isfida u x-xenqa li jixjiehu u jitwaħħdu flimkien sal-aħħar u hekk jirriflettu l-fedeltà ta' Alla. (AL 319)

Il-koppja tasal f'punt li tilhaq l-oghla libertà u ssir spazju ta' awtonomija sana: meta kull wiehed jiskopri li l-ieħor mhuwiex tiegħu, imma għandu sid iżjed importanti, il-Mulej waħdieni tiegħu. L-isparju esklussiv li kull wiehed u waħda mill-miżżewġin jerfa' għar-relazzjoni personali tiegħu jew tagħha ma' Alla, mhux biss jista' jfejjaq il-grieħi tal-ħajja tat-tnejn flimkien, imma jgħin hom individwalment ukoll isibu fl-imħabba ta' Alla t-tifsira ta' ħajjithom kollha. (AL 320)

- **Spiritwalità tal-ghożża,
tal-faraġ u li thegġeg**

Ejjew niehdu ħsieb ta' xulxin, inwieżnu u nkebbu bil-ħegġa wiehed lill-ieħor, u ngħixu dan kollu hekk kif joħroġ mill-spiritwalità tal-familja tagħna. (AL 321)

"Bil-qawwa tal-Ispirtu, in-nukleu tal-familja mhux biss jilqa' l-ħajja billi jnissilha fi ħdanu stess, imma jinfetaħ,

joħroġ minnu nnifsu biex isawwab il-ġid tiegħu fuq l-oħrajn, biex jara li jfittex il-ferħ tagħhom. Dan il-ftuh jesprimi ruħu partikularment fl-ospitalità, li l-Kelma ta' Alla thegġeg għaliha b'mod sugġestiv ħafna: "Tinsewx tilqgħu lill-barranin; minħabba f'hekk xi wħud laqgħu l-anġli bla ma kienu jafu." (Lhud 13:2) Meta l-familja tilqa' fi ħdanha, u toħroġ tiltaqa' mal-oħrajn, speċjalment il-fogħra u l-imwarrba, hi ssir "simbolu, xhieda, u tishib fil-ħidma tal-Knisja bħala Omm". (AL 324)

DISKUSSIONI


Il-Papa jinsisti li nistgħu ngħallmu l-verità fuq iż-żwieġ, filwaqt li nirrispettaw il-kumplessità tal-ħajjiet tan-nies. Tahseb li din hi xi ħaġa ġdida għalik? Lest li taċċetta anke lil dawġ li ż-żwieġ tagħhom qed jinkisrilhom? U lest li tgħin hom?

X'tahseb li l-parroċċa għandha tagħmel biex is-separati u d-divorzjati jhossu hom aktar milqugħa?

SUGGERIMENTI GĦAT-TALB

Irrifletti fuq dawġ il-mument i f'ħajtek li fihom flok urejt ħniena, iġġudikajt.

Hemm xi mument i f'ħajtek li kont wisq laxx fihom jew wisq iebes miegħek innifsek?



Irrifletti ftit fuq dawn il-mumentu u ara għandekx bżonn taħfer lilek innifsek. Aħseb ftit, u poġġi fi kliem l-ispiritwalità tal-familja tiegħek.

Konkluzjoni

Dan huwa wieħed mill-itwal dokumenti papali li qatt inkitbu, li fih Papa Frangisku jfehemna fejn Alla qiegħed fil-ħajja tagħna, fil-ferħ u fid-dwejjaq, fl-ingustizzja u l-imperfezzjoni. Il-grazzja li hi preżenti fiz-żwieġ mhijiex xi haġa maġika, li ser issolvi kull problema. Sakemm il-bniedem hu imperfett, għalhekk dejjem ser ikun hemm uġiġħ, nuqqas ta' ftehim, u individwalizmu. Imma fl-aħħar mill-aħħar dejjem qiegħed fi vjaġġ ta' qdusija biex isir xbieha ta' Alla f'din id-dinja.

Eżami tal-Kuxjenza


San Injazju ta' Loyola jhegġeg li kuljum isir l-Eżami tal-Kuxjenza għalhekk fl-aħħar ta' dan l-Irtir inhegġek issib mument ta' silenzju biex tagħmel dan l-eżercizzju. L-ewwel aqra mill-Ewwel Ittra lill-Korintin (13:4-7):

“L-imħabba taf tistabar u thenn;
l-imħabba mhijiex għajjura,
ma tintefaxx biha nfisha,
ma titkabbarx fuq l-oħrajn;
ma tagħmilx dak li mhux xieraq;
ma tfittixx dak li hu tagħha,
xejn ma tinkorla;
ma żzommx f'qalbha għad-deni,
ma tifraħx bl-ingustizzja,
imma tifraħ bil-verità;
kollox tagħder, kollox temmen,
kollox tittama, kollox tissaporti.”

Flok il-kelma 'mħabba', poġġi l-kelma 'jien' u staqsi: Jien naf nistabar u nhenn?... Wara dan jista' jsir mill-koppja flimkien, u minflok il-kelma 'jien' jużaw il-kelma 'aħna'.

Proponiment

Fl-aħħar ta' dan l-irtir l-ewwel aħseb int x'tixtieq tbiddel fik innifsek. Imbagħad bħala koppja araw x'kienet l-iżjed haġa li laqtitkom matul dan l-irtir.



Għajnuna għall-animazzjoni tal-iskemi fil-grupp

Talba tal-Bidu (ara paġna 111)

Qari u diskussjoni dwar it-tema tax-xahar

Inheggu l-koppja mexxejja biex tippjana l-laqqha minn qabel u tiehu hsieb biex ikollhom il-facilitajiet neccessarji biex il-laqqha tkun animata mill-ahjar possibbli.

Il-laqqha tista' tiehu forom differenti. Per eżempju, l-ewwel jinqara t-test preżentat fl-iskemi u wara ssir diskussjoni, jew, issir diskussjoni waqt li qed jinqara t-test tal-iskema. Inheggu l-membri kollha biex jieħdu hsieb żgħir magħhom id-dar u jippruvaw jgħixuh matul dak ix-xahar.

Talb spontanju quddiem Ġesù Ewkaristija

Il-hin ta' gabra u talb fil-grupp hu hin importanti hafna fil-laqqha tal-grupp, u hu propost li naghmluh f'kull laqqha fil-preżenza ta' Ġesù Ewkaristija. L-Ewkaristija għandha titwassal mis-Sacerdot f'teka, titqiegħed fuq terha filwaqt li tinxtegħel xemgħa. Għandna nagħtu importanza lis-skiet, l-adorazzjoni u t-talb spontanju minn dawk preżenti. Wara, jekk is-Sacerdot ma jkunx ser jiehu lura lil Ġesù fil-knisja, l-ahjar li nistiednu lil dawk li ma jkunux tqarbnu matul il-jum biex jircievu l-ġisem ta' Ġesù.

Talba tal-Għeluq (ara paġna 112)

“L-imħabba mhix perfetta. Mhijiex xi storja li ssaħħar jew xi ktieb tal-istejjer u mhux dejjem tiżviluppa b’mod faċli. Li tħobb ifisser li tirbaħ l-ostakli, li tiffaċċja l-isfidi, tissielet li tkunu flimkien, iżżomm sod u qatt ma taqta’ qalbek. L-imħabba hija kelma qasira, faċli biex tispelliha imma diffiċli biex tfissirha, u impossibbli li tgħix mingħajrha. L-imħabba hija ħidma, imma fuq kollox, l-imħabba qiegħda filli tirrealizza li kull siegħa, kull minuta, kull sekonda tagħha fiha valur għax dik il-ħidma għamiltuha flimkien.”



Skema - Jannar 2018

Apprezzament għall-Ħajja




“**A**lla, ta’ safa bla qies u hieni fih innifsu, bi pjan purament ta’ tjeba minn rajh ħalaq il-bniedem, biex jagħtih sehem fil-ħajja hienja tiegħu. Hu għalhekk li, f’kull żmien u kullimkien, jersaq lejn il-bniedem. Isejjaħlu, u jgħinu jfittxu, jagħrfu u jhobbu bil-ħila kollha tiegħu. Isejjaħ lill-bnedmin, li d-dnub xerred u fired minn xulxin, biex jiġborhom fil-familja tiegħu, il-Knisja. Dan jagħmlu b’lbn u li baġħat bħala Feddej u Salvatur fil-milja taż-żminijiet. Fih u bih isejjaħ lill-bnedmin biex, fl-Ispirtu s-Santu, jsiru wlied adottivi tiegħu u għalhekk werrieta tal-ħajja hienja tiegħu.” (KKK 1)

Dan huwa l-ewwel kliem li nsibu proprju fl-ewwel paragrafu tad-daħla għall-Katekizmu tal-Knisja Kattolika. Kliem li jtina l-iskop għall-ħajja tagħna. Ħajja li ġejja minn Alla u li għandha twassalna għand Alla. Mela l-ħajja, mislufa lilna, hija rigal mingħand Alla nnifsu; rigal prezzjuż li għandna nibzghu għalih sa mill-bidu nett tal-konċepiment. Papa Frangisku jsejjaħ il-familja “s-santwarju tal-ħajja, l-imkien fejn il-ħajja hi mnissla u titqies għażiża...” u jkompli li “tkun kontradizzjoni li tagħmel ħafna ħsara jekk issir l-imkien fejn il-ħajja tiġi miċħuda u meqruda.” (AL 83)

“Qabel ma sawwartek fil-ġuf, aġraftek;

qabel ma ħriġt minn ħdan ommok, ikkonsagrajtek.” (Ġer. 1:5) Kull wild jinsab sa minn dejjem fil-qalb ta’ Alla, u fil-mument tat-tnissil isseħħ il-ħolma eterna tal-Ħallieq. Naħsbu ftit f’kemm jiswa l-embriju sa mill-waqt li fih jitnissil! Irridu nħarsu lejha bl-istess ħarsa ta’ mħabba tal-Missier, li tara lil hemm minn dak kollu li jidher. (AL 168)

Ta’ kull sena niċċelebraw jum it-twelid tagħna, il-*birthday*, il-jum li fih aħna għaddejna mill-ġuf ta’ ommna għaddawl tad-dinja. Iżda fil-verità, konna ilna ngħixu disa’ xhur! Qatt nirrealizzaw li meta nitkellmu fuq l-embriju nkunu qed nitkellmu fuq esperjenza personali ħafna? Kull wiehed u waħda minna darba konna embriju. Minn hemm bdejt, hu x’inhu l-istat u l-karigi li tgawdi illum. Jagħmel sens allura meta nitkellmu dwar l-embriju daqs li kieku kien oġġett *disposable*? Min jaf kieku lili, meta kont f’dak l-istat bikri ta’ ħajti, qatluni ħesrem permezz ta’ pillola ċkejna li ma flaħtx għaliha? Għaliex tajjeb ngħidu li “MAP (*morning after pill*) li għandha l-effett li tipprevjeni l-ovulazzjoni jew il-fertilizzazzjoni hija kontraċettiva, filwaqt li MAP li tinterrompi l-ħajja wara t-tnissil, hija abortiva.”¹



X'qalu l-Isqfijiet tagħna fuq il-morning after pill:

MESSAĠĠ MILL-ISQFIJJIET TA' MALTA U GHAWDEX (18 ta' Ġunju 2016)

Aħna, l-Isqfijiet ta' Malta u Ghawdex, flimkien ma' tant nies f'pajjiżna li jemmnu fil-valur u d-dinjità tal-ħajja lil hinn mit-twemmin li jhaddnu, irridu nesprimu t-thassib tagħna għall-Protest Ġudizzjali li tressaq fil-Qrati tagħna mill-Fondazzjoni għad-Drittijiet tal-Mara, biex f'pajjiżna tiġi legalizzata l-pillola *morning-after*.

Napprezzaw li qabilna diġà esprimew dan it-thassib Għaqdiet u Organizzazzjonijiet u tant u tant oħrajn li fostna għadhom jemmnu li d-dinjità tal-ħajja umana għandha tkun imħarsa u rispettata sa mill-konċepiment.

Nagħmluha ċara li aħna napprezzaw il-hidma favur id-drittijiet tal-mara fis-socjetà tagħna biex ikunu rispettati u promossi bla heda r-rwol u d-dinjità tal-mara. Fl-istess waqt, aħna favur id-drittijiet tal-persuna fil-għuf li għalkemm ma għandhiex qawwa ssemma' lehinha,


id-dritt tagħha għal ħajja għandu jiġi mħares bil-qawwa kollha. Għalhekk, aħna nafferimaw b'saħħa li l-legalizzazzjoni ta' din il-pillola, li hija f'ħafna każi abortiva, m'għandhiex tkun kwistjoni marbuta mad-drittijiet tal-mara jew sempliċement mas-saħħa riproduttiva tagħha.

Fejn hemm bidu ta' ħajja umana ġdida, hemm kwistjonijiet ferm iktar serji u delikati li jekk ninjorawhom inkunu biss qed nimminaw l-iktar valuri sagri li s-socjetà u l-konvivenza bejnietna jagħmluhom iktar denji tal-bniedem.

Hu s-sens qawwi ta' umanità u l-fermezza li nehtiegu biex nibqgħu nipprotegu fil-kultura tagħna bħala poplu l-valur u d-dinjità ta' kull ħajja umana sa mill-konċepiment li għandhom jgħaqqduna flimkien quddiem kwistjoni bħal din.

Il-kwistjoni għalina tibqa' l-fibra morali tas-socjetà tagħna: mingħajrha nkunu nżarmaw mhux biss dak li rċevejna, imma anke nispiċċaw m'għandna xejn x'ngħaddu lil ta' warajna.

1 Moviment ta' Kana – Stqarrija għall-Istampa b'riferenza għad-dikjarazzjonijiet riċenti fis-sens illi wasal iż-żmien biex tiġi legalizzata l-Morning After Pill (MAP). 28/02/2017







Niddiskutu din l-isqarrija

fil-grupp.

Min jaf li kieku lili, bhala embriju, iffriżawni, għax dehrilhom li kont żejjed? Kieku llum x'sar minni? "L-iffriżar tal-embrijuni hu inkompatibbli mar-rispett u d-dinjità li biha għandha tigi ttrattata l-ħajja umana sa mit-tnissil. L-esperjenza ta' pajjiżi oħra turi illi fejn jithalla jsir l-iffriżar tal-embrijuni, jiġri li numru kbir ta' ħajjiet umani jinqerdu wara li jagħmlu għadd ta' snin iffriżati." Mhuwix dak ukoll qtil? Qtil tal-innoċenti?


<https://graceuniversity.edu/iip/2015/05/the-ethical-dilemmas-associated-with-frozen-embryos/>

Il-ghaliex il-bniedem, fl-għerf kollu tiegħu kif mogħni bih minn Alla, jasal biex jeqred il-ħajja, kemm jekk tkun fil-bidu nett tagħha, permezz tal-abortion, kif ukoll fil-għabex tagħha, permezz tal-ewtanazja? Fejn hi t-tama? U jekk Nisrani, bħalna lkoll hawnhekk miġbura f'din il-laqgħa, fejn hi l-fidi? (Iddiskutu fil-grupp)

Papa Frangisku għandu kliem sod u iebes dwar dan u huwa ċar fil-missjoni li jagħtina fil-familja tagħna meta jgħid: "Il-familja trid tħares il-ħajja f'kull fażi tagħha u anke fl-għabex tagħha." (AL 83) Jindirizza wkoll sitwazzjonijiet fejn l-istat jindahal b'mod dirett filwaqt li jiddikjara li "l-Knisja tirrifjuta bis-saħħa kollha tagħha l-interventi kostringenti tal-istat favur il-kontraċezzjoni, l-isterilizzazzjoni jew saħansitra l-abortion." (AL 42)

Iż-żwieġ huwa mibni fuq l-imħabba, espressa fiżikament bejn il-konjuġi fl-att taż-żwieġ li jista' jwassal biex il-koppja tipparteċipa fil-prokreazzjoni u t-tnissil ta' ħajja ġdida permezz tal-ulied. Iżda l-att minnu nnifsu jagħti l-ħajja lill-koppja nfisha, li jagħtu ruħhom lil xulxin mingħajr xkiel ta' xejn; raġel u mara li permezz tas-sagrament taż-żwieġ jagħtu ħajja u skop lil xulxin f'għotja dejjiema u qawwiya ta' mħabba, filwaqt li "jithennew b'xulxin fil-ħajja taż-żwieġ."

Meta nitkellmu dwar l-apprezzament tal-ħajja ma nistgħux ma nitkellmex dwar l-anzjanità, aktar u aktar illum fejn l-anzjani, partikolarment in-nanniet, qed jieħdu sehem attiv u dirett fit-trobbija ta' wlied uliedhom. "Jeħtieġ inqajmu mill-



ġdid is-sens kollettiv ta' gratitudni, ta' apprezzament, ta' ospitalità, li lil min hu anzjan jagħmlu jhossu parti ħajja mill-komunità tiegħu. L-anzjani huma rġiel u nisa, missirijiet u ommijiet li kienu diġà qabilna fl-istess triq tagħna, fl-istess dar tagħna, fil-ġlieda tagħna ta' kuljum għal ħajja xierqa." Ikompli l-Papa: "kemm nixtieq Knisja li kapaċi tisfida lill-kultura tal-iskart bil-ferħ li johroġ minn tgħanniq għdida bejn iż-żgħażaġh u l-anzjani!" (AL 191)

Il-Papa spiss isemmi il-kultura tal-iskart. X'inhì din il-kultura tal-iskart?


Hija xewqa li tagħlaq f'ċirku ħelu iċ-ċiklu tal-ħajja. Dak li għadu fil-fjur, fil-bidu, li permezz ta' tgħanniq jwassal il-ferħ tal-imħabba lil min iħares lura lejn ħajja twila li qed joqrob it-tmiem tagħha. Għax ngħiduha kif inhi, bħalma aħna lkoll bdejna din l-eżistenza tagħna fid-dinja bħala embriju ċkejken, hekk xi darba rridu ngħaddu mill-bieb tal-mewt biex imbagħad verament induqu s-sabiħ tal-ħajja fl-eternità kollha tagħha.



Diskussjoni:

F'din l-iskema rajna diversi punti li jolqtu direttament il-valur u l-apprezzament tal-ħajja. X'għandha tkun l-attitudni tagħna bħala koppji Nsara meta nsibu ruhna f'diskussjonijiet bħal dawn fil-familji tagħna speċjalment fejn hemm iż-żgħażaġh?

Žgur li l-kultura tal-iskart taffettwa ħafna lit-tfal u ż-żgħażaġh tagħna fejn xejn mhu xejn. Kif nistgħu niddiskutu maż-żgħażaġh tagħna il-valur tal-apprezzament?



Skema - Frar 2018


Il-Bibbja – fil-ħajja tal-familja



Papa Franġisku jafferma dritt fil-bidu tal-ewwel kapitlu tal-Amoris Lætitia, "Il-Bibbja hi miżghuda b'familji, b'episodji ta' twelid, bi stejjer ta' mhabba u ta' kriżijiet fil-familji, u dan sa mill-ewwel paġna, fejn tidhol fix-xena l-familja ta' Adam u Eva, bil-vjolenza li nsibu fiha imma anke bil-qawwa tal-ħajja li tkompli (ara Ġen. 4), sal-aħħar paġna fejn naqraw bit-tiegħ tal-Ġharusa u l-Ħaruf (ara Apok. 21:2,9)." (AL 8) Aktar tard fid-dokument tiegħu, il-Papa jipproklama li l-"Evanġelju tal-familja ilu jterraq fl-istorja tad-dinja, mill-ħolqien tal-bniedem fuq is-sura u x-xbieha ta' Alla (ara Ġen. 1:26-27), sat-twettiq tal-misteru tal-Patt fi Kristu, sat-temma taż-żmien bil-festa tat-tiegħ tal-Ħaruf (ara Apok. 19:9)." (AL 63)

Kif Papa Franġisku jiddikjara fil-messaġġ tiegħu nhar l-Erbgħa, 24 ta' April 2013, waqt il-quddiesa fil-Kappella ta' Santa Marta, "Aħna, nisa u rġiel tal-Knisja, aħna ninsabu f'nofs storja ta' mhabba: kull wieħed minna huwa ħolqa f'din il-katina ta' mhabba. U jekk aħna ma nifhmux din, ma nkunu fhimna xejn ta' x'inhil-Knisja." Fl-Amoris Lætitia, Franġisku jagħmilha ċara ħafna ta' xi storja ta' mhabba hi din.

X'qed jghidilna Alla, "fuq kollox" fil-Kelma tiegħu? Li huwa jhobbna.



Irrakkonta fil-grupp xi esperjenza fuq dak li Alla għamel mieghek. Iddiskuti: Min iħobb tassew ma jħallix waħdu lil min iħobb. Tista' ssemmi xi esperjenzi fil-Bibbja fejn Alla ma ħalliex waħdu lil min iħobb?

Mhux biss il-Bibbja tibda u tintemm bi żwieġ; fin-nofs għandna ċ-ċelebrazzjoni, bla skossi, tal-unjoni tal-miżżewġin fl-Għanja tal-Għanjiet. Din il-poezija ta' mħabba tindika finalment l-imħabba divina u turi li Kristu jħobb lill-Knisja tiegħu bħala "wiehed li jħobb bil-ġibda kollha ta' vera mħabba", kiteb il-Papa Benedittu XVI. Tabilhaqq, matul it-Testment il-Qadim, il-profeti "fissru din il-ġibda kbira ta' Alla għall-poplu tiegħu billi użaw xbihat amorużi qawwija." (Alla huwa Imħabba, 9 u 10)

L-ewwel miraklu ta' Kristu huwa f'tiegħ. Huwa jsejjah lilu nnifsu "l-Għarus". U fil-punt għoli tal-analogija biblika shiħa tal-imħabba tal-miżżewġin, San Pawl jiddeskrivi l-unjoni tal-miżżewġin bħala "misteru kbir" li jirreferi għal Kristu u għall-Knisja. "Għalhekk ir-raġel iħalli lil missieru u 'l ommu u jingħaqad ma' martu, u jsiru t-tnejn ġisem wiehed. Dan il-misteru - qiegħed ngħid għal Kristu


u għall-Knisja - huwa kbir! (Efes. 5:31-32) Dan il-"misteru kbir", jgħidilna San Ġwanni Pawlu II, huwa "it-tema ċentrali tar-rivelazzjoni kollha, ir-realtà ċentrali tagħha. Huwa dak li Alla, bħala Ħallieg u Missier, jixtieq fuq kollox li jittrażmetti lill-bnedmin fil-Kelma tiegħu." (Udjenza Ġenerali 8/9/1982)

X'irid jgħidilna Alla fil-Kelma tiegħu?

Xi jfisser li Alla jixtieq "fuq kollox" jgħidilna fil-Kelma tiegħu? Li huwa jħobbna. Huwa jħobb lilna bħala missier, hu u ħabib. Imma hu jħobbna b'mod partikolari bħala konjuġi. Fil-fatt, nistgħu nqabblu l-Bibbja kollha b'dawn it-tliet kelmiet: "Alla jrid jiżżewwigna." Għalhekk mela meta nipproklamaw l-imħabba ta' Kristu lil ħaddieħor, aħna qed nipproklamaw l-imħabba eterna tal-Għarus għall-Għarusa tiegħu u nistednuhom f'din il-komunjoni dejjiema mad-Divin.

Jekk il-Kristjaneżmu ma jkunx inkwadrat bħala tali, eventwalment isir inkomprensibbli u anke bla sens. Aktar minn hekk, jista' saħansitra jiddawwar f'xi ħaġa distruttiva għall-umanità vera tagħna.

Il-Bibbja lill-familja tqisha wkoll bħala l-katedra tal-katekezi tal-ulied.






Dan jispikka fit-tifsira taċ-ċelebrazzjoni tal-Ghid: "Meta mbagħad uliedkom jistaqsukom: "X'inhì din id-drawwa?" intom twegħbuhom: "Dan hu s-sagrificċju tal-Ghid tal-Mogħdija tal-Mulej, meta hu baqa' għaddej minn nofs id-djar ta' wlied Izrael fl-Egittu meta darab lill-Egizzjani, iżda heles lil djarna." Miel il-poplu u ta qima b'wiċċu fl-art." (Ez. 12:26-27). U mbagħad ġie mfisser fir-rakkont djalogat li jsieheb ir-rit tal-ikla tal-Ghid.

"Meta ibnek għada pitghada jistaqsik, u jghidlek: "X'inhuma dawn il-preċetti, il-kmandamenti u d-digrietì li takom il-Mulej, Alla tagħna?" int twieġeb lil ibnek: "Konna lsiera tal-Fargħun fl-Egittu, u ħariġna l-Mulej mill-Egittu bil-qawwa ta' jdejha. U l-Mulej għamel quddiem għajnejha sinjali u għegubijiet kbar bi ħsara għall-Egittu, għall-Fargħun u daru kollha. Lilna ħariġna minn hemm biex iġibna fl-art, u jagħtihielna kif ħalef lil missirijietna. Il-Mulej ordnalna li nħarsu dawn il-kmandamenti kollha u li nibzgu mill-Mulej, Alla tagħna, biex ikollna r-riżq il-jiem kollha ta' ħajjitna bħalma aħna llum. U dan ikun is-sewwa tagħna: li nqisu li nagħmlu din il-ligi kollha quddiem il-Mulej, Alla tagħna, bħalma ordnalna hu." (Dewt. 6:20-25)

Papa Frangisku jghidilna hekk: "Il-ġenituri għandhom id-dmir li jwettqu b'serjetà l-missjoni tagħhom li jedukaw, kif spiss jgħallmu l-għorrief tal-Bibbja (ara Prov. 3:11-12; 6:20-22; 13:1; 22:15; 23:13-14; 29:17). L-ulied huma msejja jilqgħu u jipprattikaw il-kmandament: "Wegġaħ lil missierek u lil ommok," (Ez. 20:12) fejn il-verb "wegġaħ" jindika t-twettiq tal-impenji familjari u soċjali fil-milja tagħhom, mingħajr ma wiehed jitraskurahom b'xi skuza taparsi religjuż (ara Mk. 7:11-13). Fil-fatt, "min jibza' minn missieru jagħmel tajjeb għal dñubietu, u min iwegġaħ lil ommu qisu qed jiġma' f'teżor." (Sir. 3:3-4) (AL 17)

Il-Kelma ta' Alla turina li fil-familja mhux kollox huwa ward u żagħar. Kif rajna fil-bidu ta' din l-iskema il-Bibbja stess tagħtina esperjenzi varji ta' familji. Turina l-preżenza tat-tbatija, tal-ħażen, tal-vjolenza li jifnu lill-familja u l-komunjoni intima tagħha ta' ħajja u ta' mħabba. Mhux ta' b'xejn li d-diskors ta' Kristu fuq iż-żwieġ (Mt. 19:3-9) insibuh fil-qalba tal-argument shiħ dwar id-divorzju. Il-Kelma ta' Alla hi xhieda kostanti ta' din id-dimensjoni mudlama li diġà tinfetaħ fil-bidu, meta bid-dñub, ir-relazzjoni ta' mħabba u ta'



safa bejn raġel u mara tinbidel f'hakma: "Lejn żewġek tiġbdek xewqtek, u hu jahkem fuqek." (Ġen. 3:16)

"Kull familja għandha quddiemha l-ikona tal-Familja Mqaddsa ta' Nazaret, bil-ħajja tagħha ta' kuljum magħmula minn taħbit u anke ġrajjet koroh, bħal meta kellhom iġarrbu l-vjolenza bla sens ta' Erodi, esperjenza li traġikament għadha tirrepeti ruħha llum ukoll f'tant familji ta' rifuġjati miċhuda u bla saħħa. Bħall-Magi, il-familji huma mistiedna jikkontemplaw lit-Tarbija u lil Ommha, u jinjtehtu jqimuha (ara Mt. 2:11). Bħal Marija, huma msejħin jghixu bil-kuraġġ u s-serenità l-isfidi tagħhom ta' niket u ta' heġġa bħala familji, u biex jgħożžu u jimmeditaw fil-qalb tagħhom l-ghegubijiet ta' Alla (ara Lq. 2:19, 51). Fit-teżor tal-qalb ta' Marija hemm ukoll il-ġrajjet kollha ta' kull waħda mill-familji tagħna, li hi żżomm f'qalbha b'għożża kbira. Għalhekk hi tista' tgħinna nfissruhom biex nagħrfu naqraw il-messaġġ ta' Alla fl-istorja tal-familji tagħna." (AL 30)

Għalhekk il-Kelma ta' Alla "ma tidhirx bħala sekwenza ta' ideat astratti, imma


bħala siehba fil-vjaġġ anke għall-familji li qegħdin fi krizi jew għaddejjin minn xi tbatija, u turihom fejn trid tasal il-mixja tagħhom." (AL 22) Dan huwa li għandu x'jaqsam mad-dokument tal-Amoris Lætitia.

Jekk ninsew dan "ma fhimna xejn dwar dak li hi l-Knisja."



Diskussjoni fi gruppi:

1. Liema familja fil-Bibbja l-aktar li thobb? Liema minn dawn il-familji thoss li qed tkellem lilek u lill-familja tiegħek?
2. Liema qari mill-Bibbja uzajt fiż-żwieġ tiegħek? Għaliex?
3. Kemm hi importanti li l-Bibbja tkun parti mill-ħajja tal-familja fiż-żminijiet li qed ngħixu fihom?
4. Issibu ħin biex taqraw silta mill-Bibbja kuljum? Għaliex?
5. Kemm taħseb li l-familja Maltija llum qed tuża l-Bibbja bħala referenza fil-ħajja miżżewġa tagħha?



Skema - Marzu 2018

Dar: Evangelju tal-Familja /
Evangelizzazzjoni / Drawwiet



Kif jikteb il-poeta Jorgie Luis Borges - "kull dar hi kandelabru." Id-dar għandha tkompli tkun il-post fejn nitgħallmu napprezzaw it-tifsira u s-sbuhija tal-fidi.

F'din l-iskema se niddiskutu dak li wegħdu l-ġenituri fil-magħmudija ta' wliedhom. Fil-bidu ta' ċelebrazzjoni tas-sagrament tal-Magħmudija, wara li l-qassis jistaqsi lill-ġenituri: "X'qegħdin titolbu mill-Knisja ta' Alla għat-tarbija tagħkom?" huma jwieġbu, "Il-Magħmudija." Dak il-ħin il-qassis ifakkar lill-ġenituri billi jagħmlilhom dan l-appell. "Ġenituri, intom qegħdin titolbu l-Magħmudija għat-tarbija tagħkom, għalhekk għandkom tkunu tafu sewwa bid-dmir li bih sejr in titgħabbew, jiġifieri li trabbu lil din it-tarbija fil-fidi mqaddsa biex hija tħares il-kmandament ta' Alla u tħobb lil Mulej u l-proxxmu kif għallimna Kristu. Tafu sewwa b'dan id-dmir tagħkom?" Il-ġenituri jwieġbu, "iva nafu sewwa b'dan id-dmir tagħna."

Niddiskutu fil-grupp din is-silta mir-rit tal-Magħmudija.

Kemm taħseb li l-ġenituri tat-tarbija, minkejja l-preparazzjoni li ssir għalihom qabel il-Magħmudija huma konxji minn din ir-responsabbiltà?


X'inhuma l-isfidi għall-ġenituri biex jgħaddu l-fidi lit-tfal tagħhom?


L-edukazzjoni tal-ulied għandha tkun imdawla minn mixja ta' trasmissjoni tal-fidi, li l-istil tal-ħajja tal-lum jagħmilha iebes, ibda mill-ħinijiet tax-xogħol, u spicċa fil-kumplessità tad-dinja tal-lum, fejn ħafna, biex ilaħħqu mal-ħajja, għandhom ritmi frenetiċi. (AL 287)

Kapitlu 7 ta' Amoris Lætitia, li jitratta it-Tishih tal-Edukazzjoni tal-ulied, jgħidilna li biex inkunu kapaċi nħarsu lit-tfal tagħna, għandna niddedikaw ħin għalihom, nitkellmu dwar affarijiet importanti b'semplicità u nsibu modi tajbin kif huma jistgħu jqattgħu l-ħin tagħhom. Ngħinuhom jikbru fil-libertà, il-maturità, id-dixxiplina ġenerali u l-awtonomija reali.

Niddiskutu: Mill-esperjenzi tal-familji tagħkom jew ta' wliedkom, kemm taħseb li qed jiddedikaw ħin ta' kwalità biex jirkellmu, kemm qed iqattgħu ħin magħhom?

L-adolessenti soltu jidhlu fi kriżi mal-awtorità u man-normi, għalhekk irridu nistimulaw l-esperjenzi personali tagħhom ta' fidi u noffrullhom xhieda mdawla li lejhom jingibdu minħabba l-istess ġmiel tagħhom.





**Niddiskutu: Dan il-paragrafu jaghtina
hjiel ta' x'jistghu jkunu l-affarijiet
importanti għall-adolexxenti tagħna,
jiġifieri, il-ġmiel, is-sess, il-ħbieb
eċċ. Kif taħseb li nistghu nużaw dawn
il-valuri biex ngħaddu l-fidi tagħna
lill-adolexxenti fil-familji tagħna?**

Huwa essenzjali li t-tfal verament jaraw li, għall-ġenituri tagħhom, it-talb hija xi ħaġa verament importanti. Għalhekk mument ta' talb tal-familja u atti ta' devozzjoni jistghu jkunu aktar qawwija għall-evanġelizzazzjoni milli kwalunkwe katekiżmu. (AL 288)

**Qegħdin jarawna nitolbu wliedna
jew in-neputijiet tagħna?**

L-ulied li jikbru f'familji missjunarji spiss isiru missjunarji huma wkoll, jekk il-ġenituri jagħrfu jgħixu dan id-dmir tagħhom b'mod li l-oħrajn iħossuhom qrib tagħhom u fi ħbiberija magħhom, u hekk l-ulied jikbru f'dan l-istil ta' relazzjoni mad-dinja, bla ma jiċċdu l-fidi tagħhom jew il-konvinzjonijiet li telgħu bihom. Niftakru kif Ġesù nnifsu kien jiekol u jixrob mal-midinbin (ara Mk. 2:16; Mt. 11:19), ħassu komdu jieqaf jitkellem mal-mara Samaritana (ara Ġw. 4:7-26), u jilqa' għandu


lil Nikodemu billejl (ara Ġw. 3:1-21), ħalla lil prostituta tidliklu riġlejh (ara Lq. 7:36-50), u ma tmeżmiżx imiss lill-morda (ara Mk. 1:40-45; 7:33).

Il-familja hija għalhekk aġent ta' attività pastorali permezz tal-proklamazzjoni esplicita tagħha tal-Evanġelju u l-wirt tagħha ta' forum varji ta' xhieda, jiġifieri: solidarjetà mal-foqra, ftuħ għal diversità ta' nies, protezzjoni tal-ħolqien, solidarjetà morali u materjali mal-familji l-oħra, l-impenn b'risq il-promozzjoni tal-ġid komuni anke permezz tat-tibdil fl-istrutturi soċjali ingusti, ibda mit-territorju li fih hi tgħix, meta tipprattika l-opri tal-ħniena li jmissu mal-ġisem u mar-ruħ. (AL 290)

Inxandru llum l-Evanġelju tal-familja

Il-kelma 'Evanġelju' tfisser aħbar tajba. Il-familja kif iridha Alla, kienet, għadha u tibqa'aħbar tajba anke jekk tkun mhedda.

Fl-Ewwel Ittra lil Korintin (1:17) San Pawl jgħid: "Kristu ma bagħatnix biex ngħammed iżda biex inxandar l-Evanġelju, mhux bi kliem l-għerf sabiex ma jiġix fix-xejn is-salib ta' Kristu." "Il-Padri Sinodali għafsu fuq il-fatt li l-familji Nsara, bil-grazzja tas-sagrament taż-żwieġ, huma s-suġġetti prinċipali tal-pastorali tal-familja, fuq kolloxx għax joffrulna



“x-xhieda hienja tal-miżżewġin u tal-familji, knejjes tad-dar.”” (AL 200)

“Fid-dawl tal-parabbola ta' dak li ħareġ jiżra' (ara Mt. 13:3-9), xogħolna huli nikkoperaw fiż-żriġh: il-bqija jagħmlu Alla. Ma rridux ninsew lanqas li l-Knisja li tipprietka fuq il-familja hi sinjal ta' kontradizzjoni, imma l-miżżewġin japprezzaw li r-Rgħajja joffrullhom motivazzjonijiet biex jidhlu għal imħabba qawwija, soda, li ttul, u li kapaci thabbat wiċċha ma' dak li jitfaċċa mat-triq. Il-Knisja tixtieq tilhaq il-familji billi umilment tifhem minn xiex huma għaddejjin, u x-xewqa tagħha hi li ssieheb “lil kull familja biex tiskopri l-aħjar triq biex tegħleb id-diffikultajiet li magħhom

tiltaqa' fil-mixja tagħha.” Mhux biżżejjed li fil-pjanijiet kbar pastorali ndaħhlu nota generika fuq it-thassib tagħna għall-familja. Biex il-familji jsiru dejjem iżjed sugġett attiv tal-pastorali tal-familja, hu meħtieġ “sforz b'risq l-evangelizzazzjoni u l-katekezi indirizzat lejn il-familja nfisha”, li jorjentaha f'din id-direzzjoni.” (AL 200)

Din hi l-missjoni tagħna, li fuq il-passi ta' Ġesù naslu biex nitkellmu mas-Samaritani ta' żmienna (Ġesù u s-Samaritana, Ġw. 4:5-42), ma' dawk li għandhom l-għatx għall-verità, l-għatx għall-Mulej.

Dawn jistgħu jkunu membri fil-familja tagħna.



Punti ta' riflessjoni

Kapaċi ninduna li x-xhieda u l-impenn ta' individwi u ta' familji fil-parroċċa li qed jgħixu tassew l-Evanġelju jista' jinkoraġġini u jinfluwenzani biex naqsam mal-oħrajn l-imħabba ta' Alla, il-fedeltà tiegħu u l-mod ta' kif hu jieh u hseibna?

"It-trasmissjoni tal-fidi titlob li l-ġenituri jkunu diġà qed jgħixu l-esperjenza vera tal-fiduċja f'Alla, li jfittxuh, li jiġu b'żonnu, għax b'dan il-mod biss "nisel lil nisel isebbah għemilek, u s-setgħa tiegħek ixandru" (Salm 145:4) u "l-missier jgħarraf lil uliedu l-fedeltà tiegħek." (Is. 38:19)" (AL 287)

Sfortunatament xi ġenituri ghejjew jagħtu formazzjoni Nisranija lill-uliedhom jew ma jafux li għandhom jagħtu din il-formazzjoni u għalhekk qed iħallu f'idejn haddieħor. X'taħseb li għandha tagħmel il-parroċċa biex il-ġenituri itejbu jew iżidu fir-rwol tagħhom fil-formazzjoni tat-tfal tagħhom?

Nagħlqu il-laqqgħa tagħna billi minflok it-talba tal-aħħar ngħidu flimkien it-Talba tal-Familja Mqaddsa li kiteb il-Papa Frangisku.


Ġesù, Marija u Ġuzeppi,
fikom nikkontemplaw il-ġmiel
tal-imħabba vera,
u lejkom induru b'fiduċja.

O Familja Mqaddsa ta' Nazaret,
aġġmel li anki l-familja tagħna
jkunu mkejjen ta' komunjon
u ċenakli ta' talb,
skejjel awtentiċi tal-Evanġelju u
Knejjes ċkejnkna tad-dar.

O Familja Mqaddsa ta' Nazaret,
nitolbuk li qatt iżjed fil-
familja tagħna ma ngarrbu
vjolenza, għeluq u firda:
kull min kien miġruħ jew skandalizzat,
ha jsib minnufih faraġ u fejqan.

O Familja Mqaddsa ta' Nazaret,
aġġmel li lkoll kemm aħna
nagħrfu l-karattru qaddis u
bla mittiefes tal-familja,
tal-ġmiel tagħha fil-pjan ta' Alla.

Ġesù, Marija u Ġuzeppi, isimghu u
ilqgħu t-talba tagħna. Ammen.



Skema - April 2018

Familji f'sitwazzjonijiet kumplessi: Insieħbu – Niddixxernu – Nintegraw



Kapitlu 8 tal-Eżortazzjoni Appostolika 'Il-Ferh tal-Imhabba' (Amoris Lætitia) jitratta dwar koppji u familji f'sitwazzjonijiet irregolari, imperfetti jew kumplessi. Il-kapitlu jagħmel sejha biex ma' dawn il-persuni nħaddnu linja pastorali bbażata fuq akkumpanjament, djalogu, dixxerniment, attenzjoni għaċ-ċirkustanzi kollha, gradwalità, integrazzjoni u hniena.

**Iddiskuti dawn il-kelmiet:
akkumpanjament, djalogu,
dixxerniment, attenzjoni għaċ-
ċirkustanzi kollha, gradwalità,
integrazzjoni, hniena.**

Mill-bidus sal-aħħar, it-ton u l-messaġġ tal-Amoris Lætitia, jibbaża ruħu fuq il-ħsieb evanġeliku. Il-kapitlu, imsemmi 'Insieħbu, Niddixxernu u Nintegraw id-Dgħufija' huwa ispirat mill-imhabba u mill-hniena. "L-imhabba tal-aħwa hi l-ewwel liġi tal-Insara. (Ġw. 15:12; Gal. 5:14)" (AL 306). "Il-fus li jwiežen il-ħajja tal-Knisja hu l-hniena." (AL 310). L-imhabba u l-hniena huma l-pedament tal-Knisja. Fuq din il-premura evanġelika, l-Eżortazzjoni qed tghidilna biex nintegraw fil-komunità Nisranija

tagħna lil dawk il-koppji u l-familji li jinsabu f'qagħdiet irregolari u kumplessi, b'mod partikulari dawk li jinvolvu persuni separati jew divorzjati u li llum qegħdin f'rabta ġdida. Il-Papa jhegġiġna biex noħorġu jdejna lejhom. Bħala membri tal-Knisja għandna nħossuna komdi u konvinti li naddottaw l-ispirtu, l-attitudni pożittiva, it-tama li qed twasssilna l-Eżortazzjoni. U dan mhux biss għax jgħidu l-Papa fl-Eżortazzjoni, imma fuq kolloxx għax tghidulna l-Kelma ta' Alla, għax uriena il-kif Ġesù nnifsu b'ħajtu. M'għandux ikun hemm kontroversja fuq din il-linja pastorali li l-Knisja diehla għaliha!

L-Eżortazzjoni tal-Papa tagħti gwida ċara biżżejjed. Ikkumplikat huwa l-proċess kif ser tiġi applikata din il-gwida. Ir-raġuni hija li mhux kull każ huwa l-istess, u għaldaqstant m'għandux ikun hemm proċeduri jew regoli fissi. Ikollha tidhol id-diskrezzjoni, liema diskrezzjoni qed tiġi fdata f'idejn min għandu l-kompetenza li jakkumpanja u jiddixxerni flimkien mal-koppja jew mal-familja konċernata.

F'Jannar 2017 l-Isqfijiet ta' Malta u Għawdex ħadu ħsieb jippubblikaw '*Kriterji għall-Applikazzjoni ta' Kapitlu VIII tal-Amoris Lætitia*'. Għalkemm dan id-

dokument huwa intenzjonat għal dawk fis-saċerdozju, tajjeb li aħna membri fil-Knisja u speċjalment aħna membri fil-Gruppi Familji Nsara, nifhmu u nħaddnu dawn il-linji gwida sabiex inkunu f'pożizzjoni li nwasslu l-messaġġ b'mod korrett u li jaqbel mal-kriterji, kif ukoll, fejn ikun il-każ, inkunu nistgħu nservu ta' pont bejn il-koppji li aħna niġu f'kuntatt magħhom u s-saċerdoti li joffru akkumpanjament bl-għan li jwassal għall-integrazzjoni fil-komunità Nisranija.

Iddiskuti: Taf b'xi sitwazzjonijiet bħal dawk li qed isemmi l-Papa f'Kapitlu 8?


Integrazzjoni fil-Komunità Nisranija

Wieħed bir-raġun jistaqsi: Allura min hu eliġibbli biex jintegra? Xi triq hemm għal rikonċiljazzjoni u integrazzjoni? Sa fejn tista' tasal l-integrazzjoni? Ir-risposti għal dawn mhumix faċli.

Min hu eliġibbli biex jintegra?

Kulhadd! Ġesu hu miftuħ u jhenn għal kulhadd, iħobb lil kulhadd. Huwa jistieden u jilqa' lil kulhadd bla distinzjoni. Hu dak li joħroġ ifittex lin-nagħga l-mitlufa. Kulhadd

jista' jkun eliġibbli jekk jilqa' l-istedina tiegħu. Però nafu li mhux kulhadd jilqagħha. Min-naħa l-oħra hemm oħrajn li jinsabu *mtaqqlin* li b'xi mod jew ieħor jaslu li bil-mod jaraw il-ħniena u jilqgħu l-istedina tiegħu biex *isibu l-mistrieħ għal ruhhom*. Jibqa' l-fatt li Alla huwa dejjem lest li jaħfer lil dawk li sinċerament ikunu qed ifittxu r-rikonċiljazzjoni. Hija kwistjoni ta' motivazzjoni ġenwina. Filwaqt illi l-Eżortazzjoni ma teskludi lil hadd, hija tidhol f'aktar dettal dwar kif wieħed għandu jittratta ma' dawk li ġenwinament jixtiequ jerġgħu lura. Naturalment, kull realtà differenti għandha tiġi trattata b'mod differenti, u probabbli li tasal għal livell differenti ta' eliġibbiltà u ta' integrazzjoni fil-komunità (kif ser naraw aktar 'l quddiem). Min jersaq mingħajr motivazzjoni ġenwina ser ikun diffiċli għalih/a li jasal għal relazzjoni soda ma' Alla. Oħrajn li assolutament ma jridux jilqgħu l-istedina huma liberi li jibqgħu barra mill-komunità. Però t-triq tkun dejjem miftuħa għalihom biex jisimgħu u jixtarro x'qed tghidilhom il-Kelma. Intennu li Alla ma jwarrab lil hadd. Dan ifisser li ħafna jiddependi mill-koppja / persuna / familja stess fejn trid tasal u



kemm trid tintegra jew ma tintegrax fil-komunità Nisranija.

Xi triq hemm għal rikonċiljazzjoni u integrazzjoni?


L-Eżortazzjoni tipproponilna t-triq tal-akkumpanjament, id-djalogu u d-dixxerniment bħala l-mezzi li jiggwidaw il-proċess ta' integrazzjoni – proċess li jieħu ż-żmien, jirrikjedi paċenzja, tjubija, fiduċja u sensittività – servizz li jrid isir fi spirtu ta' mħabba, ta' ħniena, dik l-imħabba u ħniena li jkun qed joffri Alla lill-koppja bil-koperazzjoni tal-akkumpanjatur. Huwa proċess li tulu, flimkien mal-koppja / familja konċernata jkollhom jiġu indirizzati mistoqsijiet bħal: Din il-koppja / familja minn fejn ġejja? X'inhu dak li għandha bżonn? X'għandha pożittiv li tista' tibni fuqu? X'inhu li qed ifixkel? X'*awareness* spiritwali għandha? X'livell ta' relazzjoni għandha ma' Alla? Sa fejn lesta timxi sabiex tersaq lejn Alla? Il-koppja stess ser tistaqsi: Kif ser nagħmlu biex ngħixu sewwa? X'nistgħu u x'ma nistgħux nagħmlu? Dan kollu u aspetti oħra jiġu indirizzati permezz ta' eżerċizzju twil ta' djalogu sinċier, dixxerniment u formazzjoni ta' kuxjenza. Permezz tad-


dixxerniment l-akkumpanjatur flimkien mal-koppja ser jifhmu x'inhom l-aħjar triq għalihom, sa fejn iridu u jistgħu jintegraw. Ser jiskopru Alla x'irid minnhom f'dak il-mument u fiċ-ċirkustanzi partikulari. Għal dawk il-koppji jew familji li jilqgħu l-istedina u r-rieda ta' Alla, ikun ifisser għalihom li ser jidhlu għal bidla fl-ispirtu, passi għal rikonċiljazzjoni u tishih tar-relazzjoni tagħhom ma' Alla. Ser joqorbu lejha!

(Dan il-paragrafu li għadna kif qrajna jitlob riflessjoni u attenzjoni kbira u nissuġġerixxu li għal din il-laqgħa jkun prezenti saċerdot halli jkun jista' jidhol iktar fid-dettal ta' dawn il-mistoqsijiet.)

Sa liema grad tasal l-integrazzjoni?

Ir-risposta tvarja skont il-każ. Hafna jiddependi minn kemm il-koppja / familja tkun lesta u kapaċi issaħħaħ ir-relazzjoni tagħha ma' Alla. Jiddependi wkoll mit-tip ta' rabta li qegħdin fiha, mil-livell ta' kumplessità, u kemm jistgħu jew ma jistgħux din is-sitwazzjoni jirrimedjawha. F'każi fejn ir-rimedju tas-sitwazzjoni huwa possibbli, allura l-integrazzjoni tkun tista' tasal għal livelli tajbin. Fejn hemm





sitwazzjonijiet aktar kumplessi li r-rimedji huma remoti ħafna, allura l-integrazzjoni tkun tista' tasal sa livelli limitati. F'dan il-każ, xorta jibqa' l-possibbiltà – sakemm id-dixxerniment juri li hemm motivazzjoni ġenwina – li l-koppja tiġi milqugħa fl-komunità Nisranija u tiġi mħajra tieħu sehem f'ċerti attivitajiet tal-parroċċa, bħal ma huma l-laqqgħat ta' talb u sehem f'ħidma ta' karità.


Meta niġu għall-kwistjoni ta' kemm hu permessibbli li dawn il-koppji jitqarbn, l-Eżoratazzjoni ma tagħtix regoli fissi, u dan għaliex bħalma diġà għedna kull każ hu differenti – kull persuna għandha ċ-ċirkustanzi tagħha, motivazzjoni individwali, relazzjoni partikulari ma' Alla. Il-Papa jdaħħal ukoll konsiderazzjoni morali bbażata fuq il-'Liġi tal-Gradwalità', fejn, għaliex aħna nikbru bil-mod il-mod u mhux mill-ewwel inkunu kapaci nagħtu kollox u ngħixu l-ideal (f'dan il-każ l-ideal taż-żwieġ), jista' jkun hemm ċirkustanzi li jistgħu jnaqqsu, jew anke jxejnu, ir-responsabbiltà u l-ħtija ta' xi wħud li ma jkunux baqgħu fidili għall-wegħdiet tagħhom. B'din il-konsiderazzjoni (dejjem fl-ambitu ta' ġenwinità, dixxerniment

u kuxjenza ffurmata) jista' jkun il-każ li r-responsabbiltà u l-ħtija tal-irregolarità u tad-dnub tkun inqas gravi, jew anke tixxejjen. Allura hawn tidhol il-possibbiltà li persuna, taħt il-gwida tal-akkumpanjatur, tersaq lejn is-sagramenti, inkluż it-tqarbin – li fin-natura tagħhom isaħħu lil persuna u jqarribu lejn Alla. Alla dejjem dispost iserrah lill-imtaqlin.



Niddiskutu fil-grupp:

1. Ser ningibdu, ser niġġudikaw, ser niskadalizzaw ruħna meta naraw persuni f'għaqda irregolari jersqu lejn is-sagramenti?
2. Kemm inhossuna komdi noħolqu u nżommu kuntatt ma' koppji u familji f'sitwazzjonijiet irregolari u kumplessi bil-ħsieb li nressquhom lejn akkumpanjament?
3. X'jista' jkun is-sehem tagħna fil-komunità biex nappoġġjaw il-proċess ta' integrazzjoni akkumpanjat ta' koppji u familji f'sitwazzjonijiet irregolari?



Skema - Mejju 2018

Id-Djalogu




Jekk hemm xi haġa li tikkaratterizza ż-żmien u s-soċjetà tal-lum hija ċertament il-komunikazzjoni, jew aħjar il-mezzi tal-komunikazzjoni li għandna disponibbli għall-użu tagħna. Mezzi li permezz tagħhom nikkomunikaw immedjatament ma' kull rokna tad-dinja, bil-possibbiltà li jkollok kull informazzjoni dwar dak li qiegħed jigri f'dak l-istess mument. L-aħbarijiet sirna ngħixuhom waqt li qed isehħu, anzi nkunu aħna stess li permezz tal-midja soċjali nikkontribwixxu bħala partecipanti diretti. Minkejja dan iżda, huma ħafna li jhossuhom wehidhom, vittmi ta' solitudni kiefra. F'rappurtagġ riċenti dwar is-*Support line* 179 tal-Aġenzija Appoġġ, irrizulta li tul dawn l-aħħar 20 sena kemm ilha topera din il-linja, telefonata minn għaxra tkun minn persuna li sempliciment tixtieq toqgħod

titkellem ma' xi ħadd, u mhux minħabba problemi ta' abbuż ta' droga jew alkoħol. Meta nikkwantifikaw, dan ifisser li madwar 10,300 persuna ċemplu l-179 għax ma felhux aktar is-solitudni!

Dan mhuwiex fenomenu f'Malta biss, iżda huwa sintomatiku tas-soċjetà moderna. F'*Amoris Lætitia*, il-Papa Frangisku jiddedika sezzjoni shiħa għattema tad-Djalogu fil-familja (AL 136-141), filwaqt li jagħmel diversi riferenzi għas-suġġett tal-komunikazzjoni. "Jekk il-miżżewġin jagħtu iktar valur lill-komunikazzjoni personali bejniethom, il-ħajja kollha tal-familja ssir iżjed umana." (AL 32) U dan ngħixuh ta' kuljum, mhux hekk? Huwa naturali li argumenti fil-familja jinqalghu, "tant drabi r-raġel u l-mara jsiru xi ftit nervużi u jitlewmu bejniethom. Jitlewmu, hekk hu, fiż-żwieġ

“Meta f’relazzjoni tibda tonqos il-komunikazzjoni stenna li kollox jibda sejjer lura.”



dejjem ikun hemm it-tilwim, xi drabi jtiru wkoll il-platti. Imma dan m'għandux isewdilna qalbna, għax din hi l-qagħda umana. U s-sigriet hu li l-imħabba hi aqwa minn dak il-waqt li fih nitlewmu, u għalhekk jien lill-miżżewġin nagħtihom dejjem dan il-parir: tagħlqux il-ġurnata li fiha tlewwimtu bejnietkom mingħajr ma tagħmlu paċi. Dejjem! U biex tagħmlu paċi m'hemmx bżonn iċċemplu lill-Ġnus Magħquda biex jiġu huma d-dar ħalli tagħmlu paċi. Biżżejjed ġest ċkejken, żegħhila, tislimal! U nkomplu għada! U għada nibdew mill-ġdid."


**Iddiskutu fil-grupp: Proverbju
Ingliż jgħid: "silence is golden."**

Dan huwa dejjem possibbli?

Għax il-konflitt mhux riżolt jista' jwassal għas-solitudni anke fiż-żwieġ. U hemm tidhol il-mentalità individwalista, il-'Jien', għad-detriment tal-familja. "It-tensjoni li toħloq kultura individwalista esagerata li tfittex dejjem li takkwista u tgawdi, tiġġenera fi ħdan il-familja tagħna dinamika ta' intolleranza u ta' vjolenza." (AL 33) Huwa ħażin li quddiem kunflitt, quddiem kriżi, ningħalqu fina nfuṣna u "nużaw il-metodu li ma naċċettawx li

hemm problema, naħbuha, innaqqsulha l-importanza tagħha, bit-tama li ttnin maż-żmien. Imma kulma nkunu nagħmlu hu ntawlu iżjed biex insibu soluzzjoni u naħlu saħħitna fuq ħabi bla siwi li iktar ħa jikkumplikja l-affarijiet. Ir-rabtiet ta' bejnietna jiddgħajfu iżjed u minflok, insaħħu iżolament li jagħmel ħsara lill-intimità ta' bejnietna. Meta kriżi ma tiġix indirizzata, l-aktar li tbat ihi l-komunikazzjoni. Hekk, ftit ftit, dik li kienet "il-persuna li nħobb" issir "dak li dejjem insibu miegħi f'ħajti", imbagħad biss "il-missier jew l-omm ta' wliedi", u fl-aħħar, xi hadd barrani." (AL 233)

Għalhekk, kif jgħidilna l-Papa, "id-djalogu hu mod ipprivileġġjat u indispensabbli biex ngħixu, nesprimu u nikbru fl-imħabba fil-ħajja taż-żwieġ u l-familja." (AL 136) Minkejja l-ġenn tal-ħajja ta' kuljum, irridu "nsibu l-ħin, ħin ta' kwalità, li jikkonsisti fis-smiġ bis-sabar u l-attenzjoni, sa mal-iehor ikun esprima dak kollu li xtaq jesprimi." (AL 137) Kultant inparlaw aktar milli nisimġhu; allużjoni helwa li nużaw hi li għalhekk il-Mulej tana żewġ widnejn u ħalq wieħed, proprju biex nisimġhu d-doppju... jew biex inparlaw in-nofs!



Wahda mir-raġunijiet ewlenin li xi żwigijiet jispiċċaw hi n-nuqqas ta' komunikazzjoni ta' kwalità minkejja li tinghata tant enfasi fuqha. Taħseb li fil-familja tagħna qed naghmlu li jghidilna l-Papa Franġisku li "għalhekk il-Mulej tana żewġ widnejn u haq wieħed, proprju biex nisimgħu id-doppju... jew biex inparlaw in-nofs"?


U dan japplika f'kull strata tal-familja; ibda mill-koppja nnfisha, mal-ulied u viċi versa l-ulied mal-ġenituri, l-aħwa bejniethom, mal-familja estiża. Naturalment, il-mod ta' komunikazzjoni f'dawn ir-relazzjonijiet diversi, ma jkunx l-istess; ma' martek/żewġek it-tip ta' komunikazzjoni huwa differenti minn dak ma' wliedek, jew mal-ġenituri/kunjati tiegħek. Hekk ukoll komunikazzjoni mal-ħbieb jew kollegi tax-xogħol, fejn aktar għandna napplikaw kawtela f'dak li ngħidu, u kif ngħiduh.

Ma ninsewx punt kruċjali: it-talb. Kemm huwa importanti fil-familja tagħna d-djalogu ma' Alla? Alla nnifsu, Alla li huwa mħabba (1 Ġw. 4:16), fil-misteru tat-Trinità Qaddisa jiġġenera djalogu

indispensabbli bejn il-Missier, l-Iben u l-Ispirtu s-Santu: djalogu u mħabba li jsiru haqa wahda. Hekk ukoll fiż-żwieġ: id-djalogu u l-imħabba li nesprimu fil-familja lejn xulxin għandhom iwassluna biex permezz ta' xulxin nibnu djalogu u relazzjoni ma' Alla, biex hekk niskopru r-rieda tiegħu f'ħajjitna meta ngħixu s-sejha tagħna fis-sagrament taż-żwieġ.

Punti għad-diskussjoni fil-grupp:

1. Taħseb li l-komunikazzjoni fil-familja llum naqset? Għaliex?
2. Naraw madwarna koppji mgħobbijin bid-dejn tad-dar, u għalhekk iridu jaħdmu sigħat twal. Dan igib miegħu mhux biss iktar flus imma wkoll iktar għejja u għalhekk inqas hin għal xulxin. Din hi sitwazzjoni li ma nistgħux inreġġgħuha lura. X'taħseb?
3. Bħala koppja fil-Gruppi Familji Nsara x'qed tagħmlu intom għal komunikazzjoni bis-sens fil-familja tiegħek.
4. Bħala koppja fil-Gruppi Familji Nsara qed issibu hin biex titolbu flimkien?



Skema - Ġunju 2018

L-Ewkaristija u l-Familja



Normalment ma nassoċjawx l-Ewkaristija Mqaddsa maż-żwieġ u mal-familja. Imma hekk għandna nagħmlu! Mingħajr l-Ewkaristija, ma jkunx hemm sagrament taż-żwieġ haj jew familja Nisranija stabbli.

X'ahna ngħidu? Ahna qed ngħidu li Kristu għamel li dawn iż-żewġ sagramenti jkunu relatati bħala kundizzjoni u konsegwenza. L-Ewkaristija hija l-kundizzjoni, u ż-żwieġ, bħala l-qalba tal-familja, hija l-konsegwenza sopranaturali. Ċertament dan jitlob spjegazzjoni, u din l-isjegazzjoni ċara qiegħda fl-Amoris Lætitia.

Il-Papa jikkwota mill-Ewwel Ittra ta' San Pawl lil Korintin (1 Kor. 11:17-34)

¹⁷F'li sa ngħidilkom ma nfahharkomx!

Għax intom tiltaqgħu mhux għall-ġid imma għad-deni. ¹⁸Qabel xejn, kull meta tiltaqgħu fil-knisja smajt li hemm firda bejnietkom, u xi haġa nemmen. ¹⁹Għandu jkun hemm firdiet, biex jidhru fostkom il-ġusti.


²⁰Meta tiltaqgħu f'post wieħed mhux l-ikel tal-Mulej li intom tieklu. ²¹Għax kull wieħed minnkomp igib, jaqbad u jiekol l-ikel tiegħu; wieħed bil-ġuħ u

l-iehor fis-sakra. ²²Ma għandkomx djar fejn tieklu u tixorbu? Jew tridu twaqqgħu fl-għajb il-Knisja ta' Alla u ġġiegħlu jistħu lil dawk li ma għandhomx? X'ngħidilkom? Infahharkom? F'dan ma nfahharkomx.

²³Jien irċevejt mingħand il-Mulej it-tagħlim li għaddejt lilkom, jiġifieri, li l-Mulej Ġesù, fil-lejl li fih kien ittradut, ħa l-ħobż ²⁴u wara li radd il-ħajr qasmu u qal: "Dan hu ġismi li jingħata għalikom; aghmlu dan b'tifkira tiegħi." ²⁵Hekk ukoll għamel bil-kalċi wara li kiel u qal: "Dan il-kalċi hu l-patt il-ġdid b'demm; aghmlu dan kull meta tixorbu, b'tifkira tiegħi." ²⁶Mela kull meta tieklu dan il-ħobż u tixorbu dan il-kalċi, intom ixxandru l-mewt tal-Mulej sa ma jiġi.

²⁷Mela kull min jiekol il-ħobż jew jixrob il-kalċi tal-Mulej bla ma jixraqqu, ikun ħati tal-ġisem u d-demm tal-Mulej.

²⁸Ha jgħarbel il-bniedem lilu nnifsu, imbagħad jiekol il-ħobż u jixrob il-kalċi. ²⁹Min jiekol u jixrob bla ma jagħżel minn ikel ieħor il-ġisem tal-Mulej, ikun jiekol u jixrob il-kundanna tiegħu stess. ³⁰Għalhekk ħafna fostkom huma bla saħħa u morda u



oħrajn mejta. ³¹Jekk aħna ngħarblu lilna nfusna sewwa, ma nkunux ikkundannati. ³²Meta jagħmel haqq minna l-Mulej, jagħmlu biex iwiddibna ħalli ma nkunux ikkundannati mad-dinja. ³³Għalhekk mela, ħuti, meta tiltaqgħu biex tieklu, stennew lil xulxin. ³⁴Jekk xi ħadd ikun bil-ġuħ ha jiekol id-dar; biex ma tkunux iltqajtu għall-kundanna tagħkom. Mill-bqija, meta niġi ngħidilkom x'għandkom tagħmlu.

Jinzamm ftit skiet u wara kull membru tal-grupp jagħmel ir-riflessjonijiet tiegħu.

L-ewwel tħassib dwar id-diviżjonijiet fi ħdan il-Knisja:

“L-Ewkaristija tesigi l-integrazzjoni fil-ġisem waħdieni tal-Knisja. Min jersaq lejn il-Ġisem u d-Demm ta' Kristu ma jistax fl-istess waqt joffendi dak l-istess Ġisem billi bi skandlu jġib firdiet u diskriminazzjonijiet bejn il-membri tiegħu. Għalhekk irridu “niddixxernu” l-Ġisem tal-Mulej, nagħrfuh b'fidi u mħabba kemm fis-sinjali sacramentali u kemm fil-komunità, inkella nkunu nieklu u nixorbu l-kundanna tagħna stess (ara vers 29).” (AL 186)


Mingħajr ma nippuntaw subgħajna lejn ħadd, ejjew nirriflettu fuq kemm-il darba għalna li wara li nkunu ħadna sehem fl-Ewkaristija, noħroġu mill-knisja u nibdew inseksku fuq l-oħrajn.

Rabta importanti bejn l-akkumpanjament tal-persuni fil-bżonn u r-riċeviment tal-Ewkaristija:

“Lċ-ċelebrazzjoni Ewkaristika hekk issir sejha kontinwa lil kull wieħed u waħda biex “jgħarbel lilu nnifsu” (vers 28) ħalli jiftaħ il-bibien tal-familja tiegħu għal komunjonijiet isħaħ ma' dawk li s-soċjetà tarmi u hekk ikun tabilhaqq qed jirċievi s-Sagrament tal-imħabba Ewkaristika li jagħmilna ġisem wieħed. Ma rridux ninsew li “n-natura mistika tas-Sagrament hi ta' karattru soċjali.”” (ara Benedittu XVI, Ittra enċiklika Deus Caritas Est [25 ta' Diċembru 2005], 14: AAS 98 (2006), 228.) (AL 186)

Il-Papa Frangisku jikkonkludi mhux b'ċaħda tal-1 Kor. 11:29, iżda interpretazzjoni iktar rilevanti għall-awtur tagħha:

“Meta dawk li jirċevuh ma jaċċettawx li jingibdu minn impenn mal-foqra u l-batuti jew jittolleraw diversi xejriet ta' firda, ta' stmerrija u ta' ingustizzja, l-Ewkaristija



jkunu jirčevuha bla ma jixir qilhom. Imma l-familji li jitmantnew mill-Ewkaristija b'dispożizzjoni xierqa, isaħħu fihom ix-xewqa tal-imħabba tal-aħwa, is-sens soċjali tagħhom u l-impenn b'risq min hu fil-bżonn." (AL186)

Il-grupp huwa mistieden biex jiddiskuti fil-fond din is-silta minn AL 186.

Barra minn hekk, l-Ewkaristija għandha dimensjoni soċjali profonda, li teħtieġ li l-familji Nsara jagħzlu stil ta' ħajja sobreja u ġeneruża, miftuħa għall-ħtiġijiet ta' haddieħor.

Ir-rigal totali tagħhom infushom ta' konjuġi Nsara jsib l-ispirazzjoni perfetta tiegħu u n-nutrimient tiegħu fir-rigal tal-Ewkaristija:

"Ġesù jħabbat fuq il-bieb tal-familja, biex jaqsam magħhom l-ikla Ewkaristika (ara Apok. 3:20). Hemm, il-miżżewġin jistgħu dejjem jissigillaw il-patt tal-Ġhid li bih intrabtu u li jirrifletti l-Patt li Alla ssigilla mal-bnedmin fuq is-Salib. L-Ewkaristija hi s-sagrament tal-Patt il-Ġdid li fih titwettaq l-azzjoni feddejja ta' Kristu (ara Lq. 22:20). Hekk nistgħu nilmħu r-rabtiet profondi li jeżistu bejn il-ħajja

taż-żwieġ u l-Ewkaristija. Meta nitrejq u bl-Ewkaristija, din tagħtina qawwa u enerġija biex ta' kuljum ngħixu l-patt taż-żwieġ bħala "Knisja tad-dar." (AL 318)

Diskussjoni fil-grupp:

1. Għaliex il-Papa Frangisku jitellem dwar il-konnessjoni bejn l-Ewkaristija u hidma għal dinja aktar ġusta f'dan id-dokument dwar il-familja?
2. Fit-tmien kapitlu – Insieħbu, Niddixxernu u Nintegraw id-Dghufija – il-Papa Frangisku jgħid li dawn il-koppji għandhom jirčievu l-ġhajjnuna tal-Knisja u f' *footnote* 351 jgħid "F'ċerti każi, tista' tkun ukoll l-ġhajjnuna tas-sagramenti. Għalhekk "lis-saċerdoti nfakkarhom li l-konfessjonarju m'għandux ikun kamra tat-tortura imma l-imkien tal-ħniena tal-Mulej." (Evanagelii Gaudium para. 44)" Dawn il-koppji kif qed jiddeterminaw li jistgħu jirčievu l-Ewkaristija? Papa Frangisku komplja jgħid "Bl-istess mod infakkar li l-Ewkaristija "mhix xi premju għall-perfetti biss, imma hi duwa b'saħħitha u ikel għad-dghajfin." (EG, 47: 1039)"

Skema - Lulju 2018

Edukazzjoni u Fidi



L-Edukazzjoni hija ċ-ċavetta li trid tiftaħ il-bieb għall-iżvilupp sħiħ ta' kull persuna. Għalhekk tajjeb jekk inharsu u nirriflettu fuq x'għandu jkun irwol tal-ġenituri f'dak li għandu x'jaqsam mal-edukazzjoni u l-fidi tal-ulied. Illum tidher ferm aktar diffiċli minn qabel li l-ġenituri jedukaw kif jixtiequ huma lil uliedhom u jgħaddulhom il-fidi li għożżew tul ħajjithom. Mal-ġenituri hemm jikkompetu ħafna nies u istituzzjonijiet oħrajn u speċjalment ħafna mezz ta' komunikazzjoni. Dawn kollha joffru sfidi għall-ġenituri fil-qadi tagħhom biex jedukaw u jgħaddu l-fidi lil uliedhom.


Fil-grupp insemmu x'uħud minn dawn l-isfidi li qed jaffaċċjaw il-ġenituri ta' żmienna.

Fl-ewwel kapitlu tal-Eżortazzjoni Appostolika *Amoris Lætitia* nsibu li "Il-Bibbja lill-familja tqisha... bħala l-katedra tal-katekesi tal-ulied." (AL16) Dan l-impenn il-Papa Frangisku jerga' jishaq fuqu fil-paragrafu 17: "Il-ġenituri għandhom id-dmir li jwettqu b'serjeta l-missjoni tagħhom li jedukaw, kif spiss jgħallmu l-għorrief tal-Bibbja. (ara Prov. 3:11-12; 6:20-22; 13:1; 22:15; 23:13-14; 29:17)" Dan is-sens

qawwi ta' dmir tal-ġenituri hu marbut ma' sens ieħor qawwi: dak tal-isfidi li jgħibu magħhom l-edukazzjoni u t-trasmissjoni tal-fidi. "Il-Padri riedu jishqu wkoll li "waħda mill-isfidi fundamentali li qed isibu quddiemhom illum hi bla dubju ta' xejn dik edukattiva, li qed issir iktar impenjattiva u kumplessa minħabba r-realtà kulturali tal-lum u l-influenza kbira tal-midja." (Relatio Synodi, 2014, 60) ... L-edukazzjoni sħiħa tal-ulied hi 'dmir mill-aktar serju' u fl-istess waqt 'dmir ewlieni' tal-ġenituri." (AL 84) Hawnhekk tinħass ħafna l-preokkupazzjoni tal-Knisja dwar id-diffikultajiet li l-ġenituri qed isibu biex jagħtu dik l-edukazzjoni li jixtiequ u wkoll biex jgħaddu l-fidi lil uliedhom.

Niddiskutu: Kif se nlaqqgħu flimkien l-isfidi li jgħibu magħhom l-edukazzjoni u t-trasmissjoni tal-fidi u d-dmir tal-ġenituri li jkunu huma l-ewwel edukaturi fil-fidi fil-familja?

Fis-seba' kapitlu 'Insaħħu l-Edukazzjoni tal-Ulied' insibu stqarrija ċara daqs il-kristall tal-importanza tal-ġenituri fil-formazzjoni morali tal-ulied: "Il-ġenituri dejjem jinfluwenzaw l-iżvilupp morali ta' wlidhom, fit-tajjeb u fil-ħażin." (AL 259) Il-



Papa jiddedika dan il-kapitlu kollu kemm hu lill-edukazzjoni tal-ulied għaliex “din il-funzjoni edukattiva tal-familja hi hekk importanti u saret hekk kumplessa.” (AL 259)

Minn hawn toħroġ l-importanza ta' dak li nghidu li ma tistax tagħti minn dak li m'għandekx! Jeħtieġ nifhmu li l-ġenituri jkun l-ewwel nett huma stess qawwija fil-fidi biex ikunu effettivi fit-trasmissjoni ta' din l-istess fidi lil uliedhom. Jekk din hija sfida interna li trid tingheleb, hemm oħra li wkoll trid tiġi ffaċċata u mirbuha, dik esterna. F'dan il-każ il-ġenituri jistgħu faċilment iċedu d-dritt u d-dmir tagħhom ta' edukaturi morali ta' wliedhom minhabba l-preżenza qawwija tal-edukazzjoni formali: “Anke jekk il-ġenituri għandhom bżonn tal-iskola biex jiżguraw li wliedhom jirċievu t-tagħlim bażiku, huma ma jistgħu qatt jiddelegaw għalkollox il-formazzjoni morali tagħhom.” (AL 263)


Iddiskutu fil-grupp din il-kwotazzjoni minn paragrafu 263

U huwa għalhekk li l-Papa jpoġġi responsabbiltà kbira fuq il-ġenituri bħala l-għalliema ta' wliedhom fl-għażla bejn it-tajjeb u l-ħażin: “Xogħol il-ġenituri hu

li jedukaw ir-rieda u jrawmu f'uliedhom drawwiet tajba u inklinazzjonijiet affettivi lejn dak li hu tajjeb... Din il-formazzjoni għandha titwettaq minn isfel għal fuq, biex l-iben jista' jasal li jiskopri hu l-importanza ta' valuri, prinċipji u normi partikulari, flok jiġu imposti fuq bħala veritajiet indiskutibbli.” (AL 264)


Sfida oħra li l-ġenituri għandhom hija dik tat-teknoloġija moderna. Ma jistax jonqos li t-teknoloġija ma tkunx tiffirma parti mid-diskussjoni dwar l-edukazzjoni u l-fidi tal-ulied. Illum it-tfal jitwiellu u jgħixu mdawrin bit-teknoloġija kważi tista' tgħid bla rażan. Bhal dejjem u kollox, insibu l-vantaġġi u l-iżvantaġġi u għalhekk tajjeb nifhmu kemm hu importanti li ma nitkaxkrux mit-teknoloġija għad-danni tagħna u ta' dawk ta' madwarna – ulied, neputijiet, ħbieb, eċċ. Imma fl-istess waqt ma nibzghux nagħmlu użu tajjeb mill-mezzi teknoloġiċi.

Dwar dan, il-Papa jitkellem ċar: “Il-laqqha edukattiva bejn ġenituri u wlied tista' tkun iffacilitata jew ipperikolata mit-teknoloġija tal-komunikazzjoni u tad-divertiment, dejjem iżjed sofistikati... Ma nistgħux ninjoraw ir-riskji tal-mezzi godda ta' komunikazzjoni għat-tfal u





**“Li taqa’ fil-muta jew tuża
s-silenzju bħala arma
ma ssolvix problemi anzi
l-probabbiltà hija li żżidhom.”**



l-adolexxenti, li kultant minhabba f'hekk spicċaw għalkollox passivi, mitlufa u maqtugħhin mid-dinja reali." (AL 278)

Sfida kemmxajn marbuta mat-teknoloġija moderna hija dik tal-edukazzjoni sesswali. Jekk iridu jaqdu tajjeb ir-rwol tagħhom ta' edukaturi ta' wliedhom, il-ġenituri ma jistgħux jaħarbu quddiem l-sfida tal-edukazzjoni sesswali. Hemm min jibza', min jikkonfondi, min jaqta' qalbu, min jipposponi, u min haġa u min oħra.


Haġna drabi jqumu l-mistoqsijiet dwar x'ser ngħidilhom u meta għandi ngħidilhom. Mhux l-ewwel darba li ssib ġenituri li jhossuhom inkwetati b'dak li uliedhom diġà jafu dwar hwejjeg ta' sess u minn fejn saru jafuh! Ohrajn ma jafux minn fejn u kif ser jibdew id-diskors ma' wliedhom f'dan il-proċess ta' edukazzjoni sesswali. Seba' paragrafi (280-286, *Iva għall-edukazzjoni sesswali*) jittrattaw dan is-sugġett hekk delikat. Bla dubju dan l-aspett tal-edukazzjoni tal-ulied fi hdan il-familja jlaqqagħna ma' sfida oħra. Mhux il-post fejn nidhlu f'aktar dettall, iżda niġbru li nistgħu f'żewġ kwotazzjonijiet qosra: "L-edukazzjoni sesswali saret

qasam diffiċli fi żmien meta donna rridu nibbanalizzaw u nfaqqru s-sesswalità." (AL 280) "Għandha valur għoli qatigh dik l-edukazzjoni sesswali li thares ċertu sens san ta' pudur, anke jekk illum din haġna jarawha bħala haġa ta' dari." (AL 281)

Minhabba l-importanza tal-paragrafi 280-286 nissuggerixxu li dawn jinqraw waqt il-laqgħa.

Nagħlqu billi nosservaw ftit dak li l-Papa għandu xi jgħid dwar it-trasmissjoni tal-fidi mill-ġenituri għall-ulied: "L-edukazzjoni tal-ulied għandha tkun imdawla minn mixja ta' trasmissjoni tal-fidi, li l-istil tal-ħajja tal-lum jagħmilha iebsa... Madankollu, il-familja għandha tkompli tkun l-imkien fejn wieħed jiġi mgħalliem jifhem ir-raġunijiet u l-għmiel tal-fidi, jitlob għall-proxxmu u jaqdi." (AL 287)

"Li ngħaddu l-fidi lill-ulied, fis-sens li niffacilitaw l-espressjoni tagħha u ngħinuhom jikbru fiha, jippermetti lill-familja li ssir hi stess ewanġelizzatriċi, u li minn jeddha tibda tgħaddiha lil dawk kollha li jmissu magħha, anke 'l barra mill-istess ambjent tal-familja." (AL 289)



Niddiskutu fil-grupp

Għal hafna snin l-għalliema kienu jhossu hom fil-klassi *in locus parentis*, jiġifieri qegħdin hemm minflok il-ġenituri. Qisu kulhadd kien jaf x'inhu r-rwol tal-ġenituri u allura l-għalliema kienu jafu l-pożizzjoni tagħhom fir-rigward tat-tistudenti. Imma llum nistaqsu:

1. Huwa ċar li jinftiehem ir-rwol tal-ġenituri?
2. Kemm inbidel dan ir-rwol u fiex inbidel?
3. Għadu mistenni minnhom li jagħtu edukazzjoni reliġjuża, u fiex tikkonsisti?
4. X'influwenza għad għandhom il-ġenituri fuq il-ħajja ta' wliedhom?
5. X'jista' jsir biex il-fidi ma tkomplex tonqos fost il-ġenituri u konsewwentement fost l-ulied?

Aktar Qari Relatat:

Għalliema tal-fidi. (AL 16)
 Il-ġenituri huma l-ewwel edukaturi ta' wliedhom. (AL 17)
 Il-libertà. (AL 267)
 Sfidi. (AL 84)


Sfida oħra:

Edukazzjoni Sesswali. (AL 280)
 Sfidi tat-teknoloġija. (AL 278)

Il-laqgħa edukattiva bejn ġenituri u wlied tista' tkun iffacilitata jew ipperikolata mit-teknoloġija tal-komunikazzjoni u tad-divertiment, dejjem iżjed sofistikati. (AL 278)
 Edukazzjoni reliġjuża. (AL 248, 287, 288, 299)
 Edukazzjoni morali fit-tfal. (AL 266)
 Mhux biss istruzzjoni. (AL 260)
 Il-familja ma tistax terġa' lura milli tkun imkien ta' tweżin, ta' tishiħ, ta' tmexxija, anke jekk hemm bżonn taħseb metodi ġodda u ssib riżorsi ġodda. Hemm bżonn taħseb għal xiex tixtieq tesponi lil uliedha. (AL 260)
 Eżempju ta' fidi konvinta u prattika. (AL 246)
 Dwar it-tbatija li jgħaddu minnha l-ulied minħabba ġlied bejn il-ġenituri.

Formazzjoni:

Formazzjoni etika tal-ulied, eċċ. (AL 263-267)
 Operaturi Pastoral. (AL 202, 204)
 Formazzjoni li tista' tingħata lill-gruppi tal-miżżewġin. (AL 229)
 Formazzjoni ta' kuxjenza imdawla. (AL 303)
 Formazzjoni u l-messaġġ tal-Evangelju. (AL 59)
 Formazzjoni li permezz ta' eżempji ħżiena (l-aktar mill-ġenituri) tista' xi drabi tqanqal ċerta stmerrija lejn ċerti valuri. (AL 272)



Skema - Awwissu 2018

Il-Faqar fil-Familja



Naqas il-faqar materjali.

Ždied faqar ieħor.

Minn wara l-aħħar gwerri dinjija, mill-aħħar tal-erbghinijiet, f'Malta daħlu ħafna servizzi soċjali, personali u komunitarji li minnhom gawda l-poplu kollu. Daħlu l-pensjonijiet għal kulhadd, servizzi tas-saħħa u kontra l-mard b'xejn għal kulhadd, u edukazzjoni primarja u sekondarja b'xejn għal kulhadd. Daħlet ukoll l-edukazzjoni b'xejn għal kulhadd fl-Università ta' Malta li minnha gawdew ħafna wlied il-ħaddiema Maltin.

Sar ħafna investiment finanzjarju fl-infrastruttura ta' Malta u nħolqu ħafna impjiegi fejn kulhadd, b'hiliet differenti, seta' jaħdem u jgħajjex diċentement il-familja tiegħu.

Kienet inħolqot l-affluwenza... il-ħżin ta' ħafna ġid materjali anke personali. Għal din ikkontribwew ukoll il-Knisja Kattolika f'Malta u ħafna għaqdiet volontarji li għenu lill-poplu Malti b'kull mezz, finanzjarju u mhuwiex. Fuq medda ta' 70 sena l-faqar materjali suppost inqata' għal kolloxx. Minkejja dan il-ġid kollu issa beda jidher li f'Malta dieħel faqar ġdid.


Sitwazzjoni bħal din ġrat qabel f'pajjiżi oħra tad-dinja. Fl-Amerika, l-ekonomista

John Galbraith iddeskriva dan fil-ktieb tiegħu 'The Affluent Society' - Soċjetà għanja bil-ġid materjali. Jiddiskrivi kif inħolqot il-*middle class* Amerikana bil-ġid materjali li kien inħoloq. F'Malta wkoll inħoloq u twessa' sew il-*middle class*.

Ftit wara Galbraith, ħareġ ktieb ieħor il-psikologu Amerikan Paul L. Wachtel, jismu 'The Poverty of Affluence'... Il-Faqar tal-Affluwenza. Wachtel jagħmel analiżi tajba ħafna tal-faqar psikoloġiku tal-materjalizmu modern. "Hloqna ħafna ġid materjali imma ma' hloqnix biżżejjed il-ġid psikoloġiku ta' ħafna nies. Bl-ossessjoni tagħna biex dejjem inkabbru l-ekonomija pprođuċejna soċjetà ta' nies imdejqin, nies kulhadd miexi għal rasu, ħsiebhom biss biex jagħmlu l-flus..."

Wachtel qal ukoll: "Id-dimensjoni spiritwali tal-bniedem qed titħalla barra." Hu jgħid ukoll li fix-xogħol tiegħu ta' psikologu ltaqa' ma' ħafna każijiet ta' nies imħawdin li, meta fittex, sab li d-diffikultajiet fil-ħajja tagħhom kienu riżultat tal-influwenzi fuqhom tas-soċjetà ta' madwarhom.

Inħolqot u kibret ħafna soċjetà, f'Malta u f'pajjiżi oħrajn, ta' nies jgħixu waħedihom, fis-solitudini.



F'paragrafu 43 tal-Eżortazzjoni Appostolika Amoris Lætitia il-Papa Frangisku jghid: "F'xi soċjetajiet fejn il-fidi u l-prattika reliġjuża qed jiddgħajfu, dan qed iħalli l-effetti tiegħu fuq il-familji u qed jitlaqhom iżjed għal riħhom bid-diffikultajiet tagħhom. Il-Padri Sinodali stqarru li "waħda mill-aġar xejriet ta' faqar tal-kultura ta' żmienna hi s-solitudni, frott tan-nuqqas ta' Alla fil-ħajja tal-persuni u tad-dgħufija fir-relazzjonijiet."

Ġenituri waħedhom u wliedhom

Forma ta' faqar ieħor hi l-qagħda ta' ġenitur wiehed. Fl-2016 kien hawn 10,445 ġenitur wiehed jgħixu f'Malta u Għawdex, 8,339 mara u 2,574 raġel. 96% jgħixu Malta, 4% f'Għawdex. Minn dawn is-96%, 7% jgħixu f'San Pawl il-Baħar. L-akbar numru, 2,201, huma bejn 26 u 35 sena.

F'pargrafu 49 il-Papa Frangisku jghid: "Jekk mara jkollha trabbi lil binha waħidha, minħabba f'separazzjoni jew kawżi oħra, u jkollha taħdem mingħajr ma tista' tafdah ma' persuna oħra, hu jikber f'telqa li tesponih għal kull xorta ta' riskju, u l-maturità personali tiegħu tisfa' mfixkla."

Suwiċidji fil-Gżejjer Maltin

Bejn l-2005 u 2015 in-numru ta' suwiċidji rdoppja, minn 17 għal 36 kull sena, b'nies bejn l-40 u 59 sena, li probabbilment dawn l-aktar li akkumulaw ġid materjali, jikkommettu suwiċidju aktar minn gruppi ta' etajiet oħra.

Kera għali hafna

F'Awwissu 2017 is-Segretarju Parlamentari dwar l-Akkomodazzjoni Soċjali qal li ż-żidiet kbar fil-kera kienu qed iħallu hafna nies li kienu qed jgħixu f'appartamenti mikrijin ma jistgħux ilaħhqu mal-kera. Qal li kien iltaqa' ma' familji li ma setgħux isibu jikru postijiet addatti għalihom bi prezzijiet li setgħu jhallsu u, f'ċerti każijiet nies sfaw bla akkomodazzjoni jew kienu qed jgħixu mingħajr saqaf fuq rashom.

Hawn qed nikkwotaw silta wkoll mid-diskors li l-Arcisqof għamel fl-omelija ta' Jum l-Indipendenza 2017:

"Għandna nistaqsu lilna nfusna jekk il-ġid li qed jinholq fis-soċjetà tagħna hux qed joħloq disparità ekonomika; jekk hux qed joħloq oligarkija ta' nies li huma għonja hafna waqt li jgħib lill-ħaddiema f'sitwazzjonijiet fejn lanqas jistgħu jhallsu

kull xahar il-kera għal dar deċenti fejn joqogħdu, fejn il-ligi ta' dak li hu meħtieġ u dak li jingħata (*demand and supply*) qed iġibu lil ħafna nies f'sitwazzjonijiet fejn tintilef it-tama u fejn il-gejjieni huwa mudlam."

Fortunatament għas-soċjetà Maltija hawn il-Knisja Kattolika li dejjem tippromovi l-valuri spiritwali, umani u fundamentali.

Il-partiti politiċi Maltin, filwaqt li jżommu s-separazzjoni bejn l-Istat u l-Knisja, jistgħu, u għandhom, jibnu koalizzjoni mal-Knisja dwar il-ġid komuni. Tista' tiżviluppa relazzjoni funzjonali bejn il-Knisja u l-partiti bħala tliet istituzzjonijiet nazzjonali kbar li jaħdmu flimkien għall-ġid komuni.

Providenzjalment għandna Arcisqof li, waħdu, qed iżomm l-istandard ta' dak kollu li hu sewwa, sabiħ u li jgħaqqad. Hu promotur u operatur kbir tal-ġid komuni, u dan permezz tad-djar tat-tfal u tal-anzjani u ta' persuni b'dizabbiltà u servizzi oħra lill-familja.

Il-Knisja Kattolika Maltija kienet il-pijuniera tas-sevizzi soċjali f'Malta u Għawdex, ħafna qabel il-partiti politiċi. Ħafna aktar minn mitt sena ilu.

Il-partiti politiċi għandhom iħarsu waħda sew fil-mera, jagħtu kas ħafna aktar x'qed jiġri fis-soċjetà Maltija, u jagħrfu ħafna aktar ir-responsabbiltajiet kbar li għandhom.


Għandhom jergħu jiskopru l-vokazzjoni tagħhom ta' operaturi ewlenin ta' dak kollu li jgħin lil kull Malti u Għawdex jiffjorixxi u jikber fid-dinjità tiegħu, mhux jogħdos aktar fl-egoizmu, l-individwalizmu u l-materjalizmu... kif qed jiġri bħalissa.

Niddiskutu fil-grupp:

Quddiem din is-sitwazzjoni tal-faqar faċli niehdu l-attitudni ta' "imma jien x'nista' nagħmel?" Papa Frangisku jissuggerixxi l-għażla preferenzjali tal-fqar jiġifieri li nagħzel li naqla' flus inqas biex nakkomoda lill-fqir. X'taħseb?

Sakemm qed niktbu din l-iskema, f'Malta u Għawdex għandna madwar 85,000 li qed jgħixu fil-faqar. Kif tħossok quddiem din is-sitwazzjoni?

Ahna bħala membri fil-Gruppi Familji Nsara kif nistgħu naħdmu flimkien mal-Kummissjoni Djakonija tal-parroċċa biex intaffu ftit mit-tbatija ta' familji li qed jgħixu fil-faqar fil-parroċċa tagħna?



Skema - Settembru 2018

Il-Ferħ



I t-titlu *Amoris Lætitia*, tradott fil-Malti bħala *Il-Ferħ tal-Imħabba*, jitkellem waħdu; titlu li jipprezentatna żewġ pilastri importanti fil-ħajja tal-bniedem: il-ferħ u l-imħabba. Nehhi waħda minn dawn iż-żewġ pilastri, u l-ħajja tifle is-sens kollu tagħha. Nisthajlu l-ħajja tal-bniedem qisha binja sabiħa, tistrieħ fuq żewġ kolonni, li hekk kif waħda minn dawn titneħha minn postha, jew titwaqqa', jikkrolla kollox f'tebqa t'ghajn. L-istess bħal fil-famuż rakkont ta' Sansun li hekk kif iċaqtaq il-kolonni tat-tempju pagan, jiġġarraf it-tempju kollu.

Għax il-bniedem hu maħluq biex iħobb. U għax l-imħabba vera hija ġejja minn Alla, il-bniedem huwa wkoll imsejjah biex ikun ferħan. Ferħan mhux b'mod balalu kif jista' jkun li nifhmu bit-terminoloġija li jużaw iż-żgħażaġħ illum, iżda b'ferħ veru li jimla u jqawwi l-qalb. U hekk flimkien, il-ferħ u l-imħabba, isawru l-bniedem shiħ.

Fl-Eżortazzjoni Appostolika tiegħu, Papa Frangisku jghidilna li "Alla jrid il-ferħ ta' wliedni." (It-titlu għal para. 147-152) Jekk biss biss inħarsu ftit lejn il-ħajja pubblika ta' Ġesù, ukoll nintebħu li l-ferħ u l-imħabba kienu ż-żewġ karatteristiċi li xprunaw il-missjoni tiegħu fuq din l-art.

Fl-umanità tiegħu, Ġesù tħallat ma' dawki ta' madwaru billi għex magħhom ħajja soċjali attiva. Tant hu hekk, li saħansitra kien hemm min tkaża bih, tant li f'żewġ *Evangelji* nsibu lil Ġesù nnifsu jistqarr: "Ġie Bin il-bniedem, jiekol u jixrob, u qegħdin jghidu, 'Araw, xi bniedem wikkil u sakranazz, ħabib tal-pubblikani u l-midinbin.'" (Mt. 11:19; Lq. 7:34) Aħna stess illum niċcelebraw u nifirħu flimkien ħafna drabi permezz tal-ikel u x-xorb. Malajr norganizzaw ikla biex niċcelebraw il-*birthday* jew l-anniversarju; jew biex naraw logħba futbol akkanita flimkien fuq xi *big screen*, jew il-Eurovision. Donnu mingħajr l-ikel ma nifirħux.

Ġesù dan kien jafu, u kien jafu sew. Tant li awlillejl qabel ma miet, għex il-ferħ tal-Għid Lhudi permezz tal-ikla mad-dixxipli. Ikla li kellha tiegħu sinifikat għdid Nisrani bħala ċ-ċelebrazzjoni tal-Ewkaristija. L-ewwel linja tal-*Amoris Lætitia* tghidilna li "l-ferħ tal-imħabba hu wkoll il-ferħ tal-Knisja." (AL 1) Il-Knisja hija aħna, u kull quddiesa, kull Ewkaristija, hija ċelebrazzjoni ta' ferħ li fiha ngħixu l-esperjenza ħajja ta' Ġesù Rxox.

Kien il-passaġġ tat-tbatija li wassal lil Ġesù għall-glorja aħħarija tiegħu.

“... Il-ferħ jġggedded fit-tbatija. Kif jgħid Santu Wistin, “akbar ma jkun il-periklu fil-gwerra, akbar ikun il-ferħ tiegħu fil-glorja.”” (AL 130) Kbir għalhekk għandu jkun il-ferħ li jhoss in-Nisrani kull meta jiċcelebra l-Ewkaristija, speċjalment nhar ta' Hadd.

Ġesù huwa n-nixxieġha friska tal-ferħ tagħna. Il-ferħ tal-bxara t-tajba tiegħu, “il-ferħ tal-Evanġelju, jimla l-qalb u l-ħajja kollha ta' dawk li jiltaqgħu ma' Ġesù. Dawk li jhallu lilu jsalvohom, jinħelsu mid-dnub, min-niket, mill-vojt ġewwieni, mill-iżolament. Ma' Ġesù Kristu dejjem jitwieled u jerga' jitwieled mill-ġdid il-ferħ.”¹

Il-ferħ, il-ferħ ġenwin, jittiehed. Meta tifraħ, ma tifraħx wahdek, imma tifraħ mal-oħrajn. “Ladarba aħna maħluqin biex inħobbu, nafu li ma jeżistix ferħ akbar milli naqsmu ma' xulxin xi ħaġa tajba: “Agħti u hu, u derri.” (Sir. 14:16) L-aqwa ferħ fil-ħajja jitnissel meta jirnexxilna nferrħu lill-oħrajn, bħal f'tidwiqa minn qabel tas-Sema.” (AL 129) Hija l-esperjenza li jhossu s-Slaten Maġi fit-tiftix tagħhom għall-Messija: “Kif raw il-kewkba mtlew b'ferħ kbir tassew.” (Mt. 2:10)


Fiż-żwieġ, aħna l-kewkba ta' xulxin. Aħna s-sors tal-imħabba u l-ferħ ta' xulxin, u permezz ta' xulxin nitqaddsu.

Qatt tiftakar ftit fil-ferħ li hassejt l-ewwel darba li ħriġt ma' dik li hi martek illum? Ma' dak li hu żewġek? Niftakar fil-ferħ li hassejt dakinhar tal-ewwel bewsa? Niftakar fil-ferħ ta' dakinhar taż-żwieġ meta għedna “iva” lil xulxin? Niftakar f'tant u tant mumententi oħra ta' ferħ fil-ħajja miżżewġa tiegħi?

Hawn nistiednu lill-membri kollha tal-grupp ħalli jaqsmu ma' xulxin dawn l-esperjenzi.

Iż-żwieġ hu bħall-ilma f'mewġa; daqqa fuq u daqqa isfel. Iżda anke l-mumententi anqas sbieħ, il-mumententi diffiċli, għandhom ikunu l-molla li jerġgħu jitfgħuna 'l fuq. “Wara li jkunu bateg u tqabdu magħquda flimkien, il-miżżewġin jintebħu li dan ma kienx għalxejn, għax kisbu xi ħaġa tajba, tgħallmu xi ħaġa flimkien, jew għax issa jistgħu japprezzaw iżjed dak li għandhom. Ftit hemm ferħ uman li hu hekk qawwi u ta' min jiċcelebraħ daqs meta żewġ persuni li jinħabbu jkunu kisbu flimkien xi ħaġa li swiet sforz kbir lit-tnejn li huma.” (AL 130)

1 Para. 1 tal-Eżortazzjoni Appostolika tal-Papa Franġisku Evangelii Gaudium, Il-Ferħ tal-Evanġelju.



**Niddiskutu flimkien din is-silta minn
Amoris Lætitia paragrafu 130.
X'kienu dawk l-esperjenzi fejn
tqabadna u batejna flimkien?
X'tghallimna minn dawn l-esperjenzi?
Xi ksibna minn dawn l-esperjenzi?**

Il-ħajja fiż-żwieġ issib il-mera tagħha fil-Misteri tar-Rużarju Mqaddes, it-talba kontemplattiva li għandha fiċ-ċentru tagħha lil Sidna Ġesù Kristu. Hawn ukoll insibu l-mumental tal-ferħ u l-mumental tat-tbatija, li permezz tad-dawl, tar-rivelazzjoni, naslu biex niksibu l-glorja.

“Fiż-żwieġ, tajjeb li niehdu ħsieb tal-ferħ tal-imħabba. Meta niffissaw infittxu l-pjaċir, ningħalqu f'rokna waħda biss u ma jirnexxilniex insibu għamliet oħra ta' sodisfazzjon. Imma l-ferħ iwessgħalna l-ħila li ngawdu u jippermettilna nsibu gost f'firxa ta' realtazjet, anke fil-fażijiet tal-ħajja fejn il-pjaċir bħal jintefa. Għalhekk San Tumas qal li l-kelma 'ferħ' tintuża biex nirreferu għat-twessigh tal-qalb. Il-ferħ fiż-żwieġ, li jista' jingħax anke qalb it-tbatija, jimplika li naċċettaw li ż-żwieġ jitlob taħlita ta' ferħ u taħbit, ta' tensjoni u serħan, ta' tbatija u ta' ħelsien, ta' sodisfazzjon u ta'

tiftix, ta' dwejjaq u ta' pjaċir, dejjem fi ħdan mixja ta' ħbiberja, li twassal lill-mizzewġin biex jiehdu ħsieb ta' xulxin: “jgħinu u jaqdu lil xulxin”. (AL 126)


Niddiskutu fil-grupp din is-silta.

Suggeriment

Meta jitkellem dwar il-ferħ fl-Amoris Lætitia, il-Papa Frangisku jgħidilna li “ta' min ifakkar fix-xena ħelwa tal-film Il-Pranzu ta' Babette, fejn il-koka ta' qalb tajba tircievi tgħanniq rikonoxxenti u elogju: “Kemmm għad jifirhu bik l-angli!” Helu u farragi l-ferħ li jigina milli nferrhu lil oħrajn, narawhom igawdu. Dan il-ferħ, effett tal-imħabba bejn l-aħwa, mhux dak tal-vanità ta' min iħares lej innifsu, imma dak ta' min ihobb u jithenna bil-ġid tal-maħbub, li jingħata għall-persuna l-oħra u fiha hu jagħmel il-frott.” (AL 129)

Tajjeb li nsibu ħin u naraw dan il-film flimkien, jew fil-familja tagħna, jew fil-grupp.

Il-Film jinsab fuq iċ-*channel* tal-Moviment ta' Kana: [youtube.com/user/familjakana](https://www.youtube.com/user/familjakana) taħt il-*playlist* tal-Gruppi Familji Nsara.



Skema - Ottubru 2018

Il-Formazzjoni



Gesù resaq ikellimhom u qalilhom:
 “Lili ngħatat kull setgħa fis-sema u
 fl-art. Morru, mela, aghmlu dixxipli
 mill-ġnus kollha, u għammaduom fl-
 isem tal-Missier u tal-Iben u tal-Ispirtu
 s-Santu, u għallmuhom iħarsu dak kollu
 li ordnajtilkom jien. U ara, jiena magħkom
 dejjem, sal-aħħar taż-żmien.” (Mt. 28:18-20)

Mid-dar ta' Nazaret tinstema' ħierġa
 stedina ħelwa, biex bi ħsiebna nieqfu
 fuq il-Familja Mqaddsa, u
 l-ħajja mseddqa
 ta' mħabba lieżma.

Jahdem Ġuzeppi
 l-mastrudaxxa fqajjar,
 u jfittex jaqla' l-ħobża b'għaraq ġbinu;
 Ġesù maġenbu, tfajjel ubbidjenti,
 jgħin 'il missieru.

Thabrek Marija, mara bieżla u twajba,
 trabbi fil-għożża 'l Binha,
 l-hena tagħha;
 sieħba ferħana li ma żewgħa taqsam
 fil-hemm u l-faraġ.

Intom li t-tlieta doqtu bħalna l-qrusa
 tal-għaraq tat-tbatija u l-ħajja iebsa,


ħarsu bit-tjieba lejna, u kunu dejjem
 l-għajnuna tagħna.

Mulej Ġesù, li tajtna f'darek skola
 ta' kull virtù, lilek il-ġieħ u s-setgħa,
 inti li mal-Missier u mal-Ispirtu
 fil-glorja ssaltan. Ammen.

Dan huwa l-innu li l-Knisja fit-talba
 tal-Brevjar tfahħar lill-Familja Mqaddsa
 u speċjalment il-Familja Mqaddsa bħala
 skola ta' kull virtù. Kull familja Nisranija,
 li trid tkun tassew Nisranija għandha
 tkun skola. Għalhekk qed inqiegħdu
 għar-riflessjoni tagħna, id-diskors li kien
 għamel il-Beatu Papa Pawlu VI fiż-żjara
 li kien għamel fis-Santwarju ta' Nazaret
 (5 ta' Jannar 1964). F'dan id-diskors il-
 Papa qed jgħidilna x'inhuma l-virtujiet li
 għandhom jingħataw fil-familja.

"Id-dar ta' Nazaret hija skola, skola
 fejn wieħed jitgħallim jagħraf il-ħajja ta'
 Kristu, skola tal-Evangelju.

Hawn nitgħallmu naraw, nisimghu,
 nimmeditaw u nifhmu sewwa x'tifsira kbira
 u għolja għandha għalina l-ħajja mill-izjed
 simplici, umli u ħelwa li biha l-Iben ta' Alla
 ried jurina lilu nnifsu. U forsi wkoll bil-ftit
 il-ftit nitgħallmu nsiru nixbhuh. Din id-dar



taghtina d-dawl, tifthilna t-triq li malajr twassalna biex nagħrfu min hu Kristu. Fuq kollox hawnhekk inħossu l-bżonn li nagħtu ħarsa sewwa lejn dak kollu li għandu x'jaqsam, anzi donnu għandu rabta, mal-ghamara ta' Kristu fina; irrid ngħid jien, il-postijiet, iż-żminijiet, id-drawwiet, id-diskorsi, ir-riti mqaddsa, f'kelma waħda dak kollu li bih inqeda Ġesù biex juri lilu nnifsu lid-dinja. Hawn ġew kollox jitkellem, kollox għandu t-tifsira tiegħu. Tabilhaqq hawnhekk, f'din l-iskola, naraw il-ħtieġa tat-tagħlim spiritwali għal min irid jagħraf jgħix skont l-Evangelju, għal min ifittex li jsir dixxiplu ta' Kristu.


Kemm nixtiequ nergħu nsiru tfal ċkejknin biex nidhlu mill-ġdid f'din l-iskola umli u għolja tad-dar ta' Nazaret! B'liema heġġa konna kieku nfittxu li ngeddu l-istudju tagħna biex niksibu l-għerf veru hdejn Marija u nifhmu l-veritajiet ta' Alla!

Nixtiequ, iva, nibqgħu f'din id-dar ta' Nazaret biex fiha nkomplu nikbru fit-tagħlim tal-Evangelju li qatt ma tista' tgħidlu biżżejjed. Iżda hawnhekk m'aħniex ħlief pellegrini, il-qagħda qasira tagħna ġgagħalna kontra qalbna niċċaħħdu minn dak li nixtiequ. Madankollu ma rridux noħorgu minn hawn bla ma nfakkru fuq

fuq, fil-qosor u qisu bil-ħatfa, xi twissijiet li niġbru minn din id-dar ta' Nazaret.

L-ewwel nett hawn nitgħallmu s-siwi tas-skiet. Mhux li konna ngeddu fina l-ħsieb dwar kemm hu għażiż is-skiet, din il-ġabra hekk tal-għaġeb u meħtieġa għar-ruħ, meta ninsabu mdawrin b'kull xorta ta' għajet u hsejjes u storbu f'dawn iż-żminijiet ta' ħajja mghaġġla u tant imqanqla tagħna! O skiet ta' Nazaret, għallimna nieqfu fuq ħsiebijiet tajbin u nkunu moħħna fil-bżonnijiet tal-ispirtu; ghidilna kif nithejjew tajjeb halli nagħtu widen għal-lehen moħbi ta' Alla u l-ordnijiet tal-għalliema veri tagħna; urina l-ħtieġa u s-siwi tat-tħejjija tagħna nfusna, l-istudju, il-meditazzjoni, ir-regolament personali u ġewwieni tal-ħajja, it-talb fil-moħbi li Alla biss jarah.


It-tieni, nitgħallmu kif għandha tkun l-imġiba tagħna fil-ħajja tad-dar. Għax id-dar ta' Nazaret tfissrilna tajjeb x'inhi l-familja fix-xirka tagħha ta' għożża, fis-sbuħija kbira u mdawla tagħha, fir-rabta qaddisa u sħiħa tagħha; id-dar ta' Nazaret turina kemm hi ħelwa t-trobbija fil-familja li ebda trobbija oħra ma tista' teħdilha postha; tgħallimna x'inhu l-uffiċċju naturali tal-familja fl-ordni soċjali.



Fl-aħħar nett hawn insibu tagħlim kbir fuq ix-xogħol. O dar ta' Nazaret, dar ta' Bin il-mastrudaxxa, kemm nixtiequ l-iżjed hawn nitgħallmu u nfahhru l-ligi iebša imma feddejja tax-xogħol tal-bniedem; kemm nixtiequ hawn nishqu mill-gdid fuq id-dinjità tax-xogħol biex kulhadd jemmen fiha; taht dan is-saqaf nixtiequ kieku nfakkru li x-xogħol ma jistax ikun skop għalih innifsu, u li hu jikseb il-libertà

u l-qawwa mhux biss minn dak li hu valur ekonomiku tiegħu iżda wkoll minn dawk il-fatturi li permezz tagħhom jilhaq l-iskop għoli tiegħu.

Nagħlqu billi minn hawn insellmu lill-haddiema tad-dinja kollha, u nistednuhom iħarsu lejn il-mudell il-kbir tagħhom, hūhom divin, Kristu Sidna, il-profeta ta' kull kawża ġusta tal-haddiema."



Hawn il-membri kollha tal-grupp jiddiskutu dan id-diskors.

Għalhekk kull familja għandha tkun skola ta' formazzjoni. Imma x'inhi il-formazzjoni?

Hawn inhallu lill-membri tal-grupp halli jgħidu x'inhi l-ewwel haġa li tiġi f'mohħhom meta ngħidu "formazzjoni".

Meta l-Papa Frangisku jitkellem fuq Formazzjoni nindunaw li dan huwa sugġett wiesa' ħafna u għalhekk f'din l-iskema se nillimitaw ruġna għall-formazzjoni tal-kuxjenza, speċjalment dik tal-ġenituri u l-etika tal-ulied.

Il-Formazzjoni tal-kuxjenza


Dakinhar taż-żwieġ, aħna bħala koppja, għamilna din id-dikjarazzjoni: "Aħna lesti li nilqgħu bl-imħabba l-ulied li Alla jogħġbu jibagħtilna u nrabbuhom skont il-ligi ta' Kristu u tal-Knisja tiegħu."

Imbagħad dakinhar tal-magħmudija ta' wliedna għamilna dikjarazzjoni oħra. Meta aħna ħadna lil uliedna l-knisja biex jirċievu is-Sagrament tal-Magħmudija, is-sacerdot qalilna hekk: "Ġenituri, intom qegħdin titolbu l-magħmudija għat-tarbija tagħkom. Għalhekk għandkom tkunu tafu

sewwa bid-dmir li bih sejrjn titgħabbew, jiġifieri li trabbu lil din it-tarbija fil-fidi mqaddsa biex tħares il-kmandamenti ta' Alla u thobb lill-Mulej u lill-proxxmu kif għallimna Kristu. Tafu sewwa b'dan id-dmir tagħkom?"

Dawn kienu żewġ mumentanti importanti ħafna fil-ħajja tagħna bħala koppja u ta' wliedna. Ħadna fuqna r-responsabbiltà li l-ewwel nett niffurmaw lilna nfusna bħala koppja, imbagħad li niehdu ħsieb il-formazzjoni ta' wliedna. Sfortunatament, ħafna koppji qed iħallu din il-formazzjoni f'idejn ħaddiehor.

Dwar dan il-Papa jgħidilna hekk: "Madankollu jidhirli importanti ħafna nfakkar li l-edukazzjoni sħiħa tal-ulied hi "dmir mill-aktar serju" u fl-istess waqt "dmir ewlieni" tal-ġenituri. M'aħniex nitkellmu biss fuq dmir jew fuq piż, imma anke fuq dritt essenzjali li ħadd ma jista' jwettqu jekk mhux huma, li huma msejħin iħarsuh u li ħadd ma jista' jippretendi li jgħidilhom. L-Istat joffri u jissussidja servizz edukattiv, u jsieheb din il-funzjoni tal-ġenituri li ma jistgħux jiddelegaw, u huma għandhom id-dritt li jagħzlu bil-libertà l-għamla ta' edukazzjoni – aċċessibbli u ta' kwalità – li jixtiequ jagħtu lil uliedhom



skont il-konvinzjonijiet tagħhom. L-iskola ma tihux post il-ġenituri anke jekk hi kumplimentari għalihom.” (AL 84)

“Il-Knisja msejha tikkollabora, b’azzjoni pastorali b’saħħitha, biex l-istess ġenituri jistgħu jwettqu l-missjoni edukattiva tagħhom. Għandha tagħmel dan billi tgħinhom dejjem jivvalurizzaw ir-rwol speċifiku tagħhom, u jagħrfu li dawk li rċiew is-sagrament taż-żwieġ isiru veri ministri edukattivi, għax bil-formazzjoni ta’ wliedhom ikunu jibnu lill-Knisja u meta jagħmlu dan huma qed jilqgħu bil-qalb il-vokazzjoni li Alla qed jipproponilhom.” (AL 85)


Niddiskutu fil-grupp:

1. Kif taħseb li għandha tingħata din il-formazzjoni fil-familja fiż-żminijiet tal-lum?
2. X’inhuma d-diffikultajiet li jsibu l-ġenituri bi tfal żgħar biex jagħtu din il-formazzjoni fil-familja?
3. Tista’ tgħalliem mhux tant bil-kliem daqskemm bl-eżempju. Taħseb li b’mod ġenerali, uliedna qed jaraw eżempji tajba minghand il-ġenituri tagħhom?

L-Etika tal-ulied

Anke jekk il-ġenituri għandhom bżonn tal-iskola biex jiżguraw li wliedhom jirċievu t-tagħlim bażiku, huma majistgħu qatt jiddelegaw għalkollox il-formazzjoni morali tagħhom. “Xogħol il-ġenituri hu li jedukaw ir-rieda u jrawmu f’uliedhom drawwiet tajba u inklinazzjonijiet affettivi lejn dak li hu tajjeb. Dan jimplika li jipprezentawhom bħala mgġbiet li wiehed jixxennaq li jitgħalliem u inklinazzjonijiet li jixtieq jikber fihom. Imma dan hu dejjem proċess li mill-imperfezzjoni jgħaddi għal milja sħiħa.” (AL 264)

Hemm bżonn inxettlu fina ċerti drawwiet tajba. Anke dak li drajna nagħmlu minn ċkunitna għandu funzjoni pożittiva, għax b’hekk il-valuri li nkunu għamilna tagħna jitlaħħmu fi mgġiba b’saħħitha minn barra u stabbli. Wiehed jaf ikollu sentimenti soċjevoli u dispożizzjoni tajba għall-oħrajn, imma jekk għal ħafna żmien il-ġenituri ma darrewhx jgħid “jekk jogħġbok”, “skużani”, “grazzi”, id-dispożizzjoni tajba ta’ ġo fih mhux lakemm tissarraf f’dawn l-espressjonijiet. It-tishih tar-rieda u t-tennija ta’ għemejjel partikulari jibnu l-kondotta morali, u mingħajr ir-



ripetizzjoni konxja, ħielsa u apprezzata ta' ċerti mgħibiet tajbin, ma nistgħux inwasslu sal-aħħar l-edukazzjoni għal din il-kondotta. Il-motivazzjonijiet, jew il-ġibda li nħossu lejn valur partikulari, ma jistgħux isiru virtù mingħajr raġuni tajba għal dawn l-atti.

**“Jekk jogħġbok”, “skużani”,
“grazzi”, dawn il-kelmiet qegħdin
fil-ħajja tagħna bħala koppja?**

Sfidi għall-formazzjoni Nisranija

Hemm tliet sfidi li jtellfu l-formazzjoni Nisranija fil-familja. Dawn huma l-ewwel nett il-midja. Meta l-midja tigi wżata b'mod tajjeb ikun fiha valur kbir. Imma meta l-midja jkollha l-'agenda' tagħha din ħafna drabi taf tkun distruttiva.

Sfida oħra hija l-allergija biex nitgħallmu. Niddejqu nattendu laqgħa ta' formazzjoni li ssir fil-parroċċa. Minkejja li ngħidu, “kollox irid ikun” fil-fatt mhux dejjem huwa hekk.

It-tielet sfida hi n-nuqqas ta' ħin minħabba l-ħajja mgħaġġla li qed ngħixu. Irridu nlaħħqu ma' kollox. Naqas bil-goff is-sens ta' ċaħda fuqna nfusna. Irridu kollox issa.

Mingħajr ma nkunu negattivi ejjew inħallu lil Ġesù jimlilna qalbna bil-ferħ kif għamel mad-dixxipli ta' Għemmaws. Nagħlqu billi naqraw din is-silta mill-Evangēlju ta' San Luqa (24:13-35).

¹³Dakinhar stess ġara li tnejn minnhom kienu sejrin lejn raħal jismu Għemmaws, xi sittin stadju bogħod minn Ġerusalemm, ¹⁴jithaddtu bejniethom fuq kulma kien ġara.


¹⁵Huma u jithaddtu u jitkixxfu bejniethom, Ġesù nnifsu resaq lejhom u baqa' miexi magħhom.

¹⁶Imma għajnejhom kellhom xi jzommhom u ma setgħux jagħrfuh.

¹⁷U hu qalilhom: “X'intom tgħidu bejniethom intom u miexja?” U huma waqfu, b'ħarsa ta' niket fuq wiċċhom.


¹⁸Imbagħad wieħed minnhom, jismu Kleofa, wieġeb u qallu: “Inti waħdek il-barrani f'Ġerusalemm li ma tafx x'ġara hemmhekk f'dawn il-jiem?”

¹⁹“X'ġara?” staqsiehom Ġesù. Qalulu: “Dak li ġara lil Ġesù ta' Nazaret, li kien profeta setgħan fl-għemil u fil-kliem quddiem Alla u quddiem il-poplu kollu, ²⁰kif il-qassisin il-kbar u l-kapijiet tagħna tawh f'idejn il-gvernatur



biex ikun ikkundannat għall-mewt u sallbuh. ²¹Aħna konna nittamaw li hu kien dak li kellu jifdi lil Iżrael; iżda issa, fuq kollox ġa għaddew tlett ijiem minn dawn il-ġrajja! ²²Issa wkoll xi wħud min-nisa tagħna ħasduna, għax marru kmieni hdejn il-qabar ²³u l-katavru tiegħu ma sabuhx; ġew jgħidu wkoll li dehrulhom xi anġli li qalulhom li hu ħaj. ²⁴Imbagħad marru hdejn il-qabar xi wħud minn tagħna u sabu kollox kif kienu qalu n-nisa, imma lilu ma rawhx!" ²⁵Qalilhom Ġesù: "Kemmi intom boloh u tqal biex temmnu kulma qalu l-profeti! ²⁶U ma kellux il-Messija jbatu dan kollu u hekk jidhol fil-glorja tiegħu?" ²⁷U beda minn Mosè u l-profeti kollha jfissrilhom kulma kien hemm fl-Iskrittura fuqu. ²⁸Meta qorbu lejn ir-raħal fejn kienu sejrni hu għamel tabirruhu li hu

kien se jibqa' sejjer aktar 'il bogħod. ²⁹Iżda huma ġegħluh jibqa' magħhom u qalulu: "Ibqa' magħna, għax issa sar ħafna ħin u l-jum ġa wasal biex jintemm." Imbagħad daħal biex joqgħod magħhom. ³⁰U waqt li kien fuq il-mejda magħhom, qabad il-ħobż, qal il-barka, qasmu u tahlulhom. ³¹Imbagħad infethulhom għajnejhom u għarfuh, iżda hu għab minn quddiemhom. ³²U wieħed lill-iehor bdew jgħidu: "Ma kinitx imkebbsa qalbna ġewwa fina huwa u jkellimna fit-triq u jfissrilna l-Iskrittura?" ³³Dak il-ħin stess qamu u reġġu lura Ġerusalemm. Hemm sabu lill-ħdax u lil shabhom migbura flimkien, ³⁴u dawn qalulhom: "Il-Mulej qam tassew, u deher lil Xmun!" ³⁵U huma wkoll tarrfulhom x'kien għalhom fit-triq, u kif kienu għarfuh fil-qsim tal-ħobż.



Skema - Novembru 2018

Il-Ħajja Miżżewġa



“**F**’dak iż-żmien resqu fuq Ġesù xi Farizej biex iġarrbuh, u qalulu: “Jista’ wiehed jitlaq lil martu fuq xi haġa, tkun xi tkun?” Iżda hu qalilhom: “Ma qrajtux li sa mill-bidu l-Ħallieq għamilhom raġel u mara, u qal, “Minhabba f’hekk raġel iħalli lil missieru u l’ommu u jingħaqad ma’ martu u t-tnejn isiru ġisem wiehed”? Mela dak li għaqquad Alla, ma għandux jifirdu l-bniedem.” (Mt. 19:3-6)

Kliem li għadu japplika għalina llum, u li jingħad lilna miċ-ċelebrant fil-bidu nett tal-ħajja miżżewġa dakinhar li nlistnu l-‘iva’ tagħna lil xulxin, biex jagħtina d-direzzjoni għall-kumplament tal-ħajja fiż-żwieġ: “Iwettaq il-Mulej fi tjubitu dan il-kunsens li għadkom kemm fissirtu quddiem il-Knisja u jimliekom bil-barka tiegħu. Dak li għaqquad Alla, ma għandux jifirdu l-bniedem.”

Ix-xjuħ tagħna kienu jgħidu li ż-żwieġ kaxxa magħluqa; ġaladarba tiżżewweġ, ma tafx x’sie ssib f’din il-mistħajla kaxxa taż-żwieġ. Għax kemm ir-raġel, kif ukoll il-mara, igibu fiż-żwieġ il-kaxxa tagħhom: it-trobbija li rċewew, l-esperjenzi sbieħ u koroh ta’ ħajjithom, il-karattru u l-fehma, u tant u tant ħwejjeġ oħra. Dawn iż-żewġ kaxxi individwali jinfetħu biex isiru kaxxa

waħda għall-koppja flimkien. Mhuwiex proċess faċli, għandu l-isfidi tiegħu. Iżda quddiem din ir-realtà, il-Papa Franġisku jtina kliem ta’ kuraġġ u tama: “... iż-żwieġ mhuwiex kaxxa magħluqa. Ir-rabta hi vera, hi irrevokabbli, u ġiet ikkonfermata u kkonsagrata bis-sagrament taż-żwieġ. Imma meta ntrabtu ma’ xulxin, il-miżżewġin saru protagonisti, sidien tal-istorja tagħhom u ħallieqa ta’ proġett li jeħtieġ imexxu l-quddiem flimkien. Harsithom issa ddr fuq il-futur li jeħtieġ isawru jum wara jum bil-grazzja ta’ Alla, u proprju għalhekk hadd ma jista’ jippretendi mill-parti l-oħra fiż-żwieġ li tkun perfetta. Iridu jwarrbu l-illużjonijiet u jaċċettawha kif inhi: mhix sħiħa, hi msejħa tikber, qiegħda f’mixja. Meta l-miżżewġin iħarsu lejn xulxin dejjem bi kritika, dan juri li jkunu għadhom ma fehmux li ż-żwieġ hu wkoll proġett li jridu jibnu flimkien, bis-sabar, bil-ftehim, bit-tolleranza u l-ġenerożità. Inkella jġri li flok l-imhabba naqra naqra tidhol ħarsa suspettuża u bla ħniena, li tikkontrolla l-merti u d-drittijiet ta’ kull wiehed, tipprotesta, tikkompeti u trid tiddefendi ruħha. Hekk ma jibqgħux kapaċi jwieżnu lil xulxin biex jimmaturow it-tnejn li huma u jikbru fir-rabta ta’ bejniethom. Hemm bżonn li lill-miżżewġin godda dan



nuruhulhom b'realiżmu ċar sa mill-bidu, ħalli jifhmu x'qed jibded." (AL 218)


Dan il-paragrafu jimmerita diskussjoni shiha. Għalhekk nissuggerixxu li ssir diskussjoni fuq dawn il-punti:

- Iż-żwieġ hu kaxxa magħluqa jew vjaġġ li rridu niskopru kontinwament?
- "Imma meta ntrabtu ma' xulxin, il-miżżewġin saru protagonisti, sidien tal-istorja tagħhom u ħallieqa ta' proġett li jeħtieġ imexxu 'l quddiem flimkien." Il-miżżewġin kif jistgħu jkunu protagonisti u sidien tal-istorja tagħhom?
- It-tliet kelmiet tad-deheb li jissuggerixxi il-Papa Frangisku għall-familja ferħana huma: "Grazzi", "jekk jogħġbok", "aħfiri". Kemm hu possibbli li ngħixu dawn it-tliet kelmiet fil-familja?

Aħna miżżewġin Insara, miżżewġin bis-sagrament. Tajjeb li mmorru ftit lura lejn il-Katekiżmu u niftakru li "s-Sagramenti huma sinjali sensibbli u effikaċi tal-grazzja, imwaqqfa minn Kristu u fdati lill-Knisja, li bihom tingħatalna l-ħajja ta' Alla." (KKK 224) Fiz-żwieġ is-sinjal viżibbli huwa l-koppja stess u l-imħabba tagħhom għal xulxin; huma l-għarajjes stess il-ministri tas-

sagrament, li jamministraw is-sagrament taż-żwieġ lil xulxin, filwaqt li s-saċerdot huwa biss ix-xhud uffiċjali ta' Kristu li jbierek l-għaqda ta' bejniethom. Mela "ż-żwieġ fil-Knisja jmur ferm lil hinn mid-drittijiet u l-obbligazzjonijiet soltu assoċjati maż-żwieġ ċivili. Huwa sejha għal patt ta' mħabba, imħabba li ma tistax tigi nnegozjata bħal kull kuntratt ieħor. Huwa vokazzjoni, li għaliha huma msejha r-raġel u l-mara. Għalhekk, il-koppja hija msejha biex tgħix ħajja sagramentali li tirrifletti dik ta' Ġesù Kristu."¹ Huwa għalhekk li aħna membri tal-Gruppi Familji Nsara ngħidu li għandna "nkunu xhieda ħajja tal-imħabba ta' Alla meta ngħixu s-sejha tagħna fiż-żwieġ."

"Hu tabilhaqq opportuni li nifhmu f'dawl Kristoċentriku l-proprietajiet naturali taż-żwieġ, li huma għall-ġid tal-miżżewġin (*bonum coniugum*), li jiġbor fih l-għaqda ta' bejniethom, il-ftuħ għall-ħajja, il-fedeltà u l-indissolubbiltà, u fi hdan iż-żwieġ Nisrani anke l-għajnuna reċiproka fil-mixja lejn ħbiberija iktar shiha mal-Mulej." (AL 77) Huma dawn il-kwalitajiet partikulari u speċjali li jiddistingwu ż-żwieġ Nisrani. B'danakollu ma jfissirx li ma hemmx forom oħra ta' żwieġ u ta' ħajja




miżżewġa, tant li l-Papa Franġisku dan jirrikonoxxih u jistqarr li “hemm elementi pożittivi preżenti fl-ghamliet ta’ żwieġ fi tradizzjonijiet reliġjużi oħra ... (Niddiskutu fil-grupp dak li qed jgħid hawn il-Papa.) Nistgħu nġhidu li “kull persuna li tixtieq issawwar f’din id-dinja familja li tgħallim lil uliedha jifirħu għal kull azzjoni li tigi quddiemhom biex jirbħu l-ħażen, familja li turi li l-Ispirtu hu ħaj u qed jaħdem, issib il-gratitudni u l-istima, ikun xi jkun il-poplu, ir-reliġjon jew ir-regjun li minnhom ġejja.”” (AL 77)

Sfortunatament iżda, hafna drabi ż-żwieġ qed jigi sfidat. “F’xi soċjetajiet għadha taħdem il-prattika tal-poligamija; f’xi kuntesti oħra għad hemm il-prattika taż-żwigijiet imqabbla. F’hafna kuntesti, u mhux biss tal-Punent, qed tixtered b’mod wiesa’ d-drawwa tal-konvivenza qabel iż-żwieġ u anke dik tal-konvivenzi li ma jkunux orjentati biex jassumu l-forma ta’ rabta istituzzjonali. F’diversi pajjiżi l-liġi tiffacilita l-iżvilupp ta’ għadd ta’ alternattivi, biex hekk iż-żwieġ magħmul minn esklussività, indissolubbiltà u ftuħ għall-ħajja jispiċċa jidher bħala proposta antikwata fost hafna oħrajn. F’bosta pajjiżi għaddejja b’rata mgħaġġla


dekostruzzjoni ġuridika tal-familja li donnha trid taddotta għamliet oħra msejsa kważi esklussivament fuq il-mudell tal-awtonomija tar-rieda. Waqt li hu leġittimu u ġust li jitwarrbu għall-ġenb xejriet qodma ta’ familja “tradizzjonali” kkaratterizzati mill-awtoritarjanizmu u anke mill-vjolenza, dan m’għandux iwassal għad-disprezz taż-żwieġ, imma biex nerġġu niskopru s-sens veru tiegħu u ngedduh. Is-saħħa li għandha l-familja essenzjalment tgħammar fil-hila tagħha li thobb u tgħallim kif thobb. Tkun kemm tkun miġruha familja, hi dejjem tista’ tikber jekk tfittex l-imħabba bħala punt tat-tluq.” (AL 53)

**Is-saħħa li għandha l-familja
essenzjalment tgħammar fil-hila
tagħha li thobb u tgħallim kif thobb.
Kif tista l-familja tgħallim kif thobb?**

Niżżewġu għax ninħabbu. “Għalhekk iż-żwieġ imur lil hemm minn kull moda li tgħaddi, u jibqa’. L-essenza tiegħu għandha gheruqha fl-istess natura tal-persuna umana u tal-karattru soċjali tagħha. Timplika serje ta’ obbligi, li imma joħorgu mill-imħabba nfisha, minn imħabba hekk determinata u ġeneruża li kapaċi tirriskja l-istess futur tagħha.” (AL 131)



**“Il-mod kif qed iġġib ruhek
qiegħed iħawwadni. Mhux aħjar
tghidli x’qiegħed thoss!”**




Huma għalhekk tnejn il-kolonna b'saħħithom li jzommu ż-żwieġ wieqaf; l-imħabba u t-talb. "Dak kollu li għedna ma jkunx biżżejjed biex jesprimi l-Evanġelju taż-żwieġ u tal-familja jekk ma niqfux b'mod speċifiku biex nitkellmu dwar l-imħabba ... Fil-fatt, il-grazzja tas-sagrament taż-żwieġ qabelxejn "trid twassal għall-perfezzjoni l-imħabba tal-miżżewġin." (AL 89) Mill-banda l-oħra, "it-talb fil-familja hu mezz ipprivileġġjat biex hi tesprimi u ssaħħaħ din il-fidi tagħha fil-misteru tal-Għid. Nistgħu nsibu f'tit minuti kuljum biex ningabru quddiem il-Mulej ħaj, ngħidulu x'inhum jħassibna, nitolbu għall-htigijiet fil-familja, nitolbu għal xi hadd li għaddej minn żmien ta' taqtigh il-qalb, nitolbuh l-għajnuna biex inkunu kapaci nħobbu, irroddulu ħajr għall-ħajja li tana u għall-ħwejjeg sbieħ, nitolbu lill-Verġni Mbierka tkenninna taħt il-mant tagħha ta' omm. Fi kliem sempliċi, dan il-mument ta' talb lill-familja jista' jagħmlilha tant ġid." (AL 318)

Dak li qed jissuġġerixxi hawn fuq il-Papa Frangisku, qeghdin nagħmluh fil-familja tagħna? Qed insibu ħin biex nitolbu flimkien?
 "Id-diversi espressjonijiet ta' devozzjoni popolari huma teżor ta' spiritwalità għal

ħafna familji. Il-mixja komunitarja ta' talb tilhaq il-qofol tagħha fis-sehem komuni fl-Ewkaristija, fuq kollox fil-kuntest tal-mistrieħ tal-Ħadd. Ġesù jħabbat fuq il-bieb tal-familja biex magħha jaqsam l-Ikla Ewkaristika². Hemm, il-miżżewġin jistgħu dejjem jissigillaw il-patt tal-Għid li bih intrabtu u li jirrifletti l-Patt li Alla ssigilla mal-bnedmin fuq is-Salib. L-Ewkaristija hi s-sagrament tal-Patt il-Ġdid li fih titwettaq l-azzjoni feddejja ta' Kristu³. Hekk nistgħu nilmħu r-rabtiet profondi li jeżistu bejn il-ħajja taż-żwieġ u l-Ewkaristija. Meta nitreju bl-Ewkaristija, din tagħtina qawwa u energija biex ta' kuljum ngħixu l-patt taż-żwieġ bħala Knisja tad-dar." (AL 318)

"Alla, li huwa mħabba u li ħalaq lill-bniedem għax ħabbu, sejjaħlu għall-imħabba. Meta ħalaq lir-raġel u lill-mara, sejħilhom fiż-żwieġ għal komunità intima ta' ħajja u ta' mħabba bejniethom, "għalhekk mhumieħ iżjed tnejn, imma ġisem wieħed." (Mt. 19:6) Meta berikhom, Alla qalilhom: "Nisslu u oktru, u imlew l-art." (Ġen. 1:28)" (KKK 337)

Papa Frangisku jħares lejn il-famuż innu lill-imħabba li mar kiteb San Pawl Missierna fl-ewwel ittra tiegħu lill-Korintin (13:4-7), u filwaqt li jlissen



il-karatteristiċi sbieħ u qaddisa tal-imħabba vera, jgħidilna li “dan jingħax u jithares fil-ħajja li ta’ kuljum jaqsmu ma’ xulxin il-miżżewġin, bejniethom u ma’ wliedhom. Għalhekk, hi ħaġa prezzjuża ħafna li nieqfu biex nippreċiżaw it-tifsira tal-espressjonijiet f’dan it-test, biex nippruvaw napplikawhom għall-ħajja konkreta ta’ kull familja.” (AL 90)

Huma l-karatteristiċi li jsaħħu ż-żwieġ u li b’konsegwenza jwieżnu l-familja, li tissawwar bħala komunità u komunjon primarjament bejn ir-raġel u l-mara, imbagħad f’livellieħor, iżdamhux esklussiv, mal-ulied. Kienu diversi d-definizzjonijiet sbieħ li l-papiet taw lill-familja, fosthom: “Komunjon ta’ Persuni” (Amoris Lætitia 71, Relatio Finalis 2015, 38.), “Komunità ta’ Ħajja u ta’ Mħabba” (AL 67 b’riferenza għall-Gaudium et Spes) u “Komunjon ta’ Mħabba” (Pawlu VI, Diskors f’Nazaret, 5/1/1964).

1 Kors ta’ Kana, Manwal għall-Koppji Mexxejja ed. 2013, Laqgħa 7 ‘Is-Sagrament taz-Zwieġ’, pġ. 55.

2 Apokalissi 3:20 “Ara, jiena fil-bieb, u qiegħed inħabbat; jekk xi hadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.”

3 Luqa 22:20 “Hekk ukoll wara l-ikla ha l-kalċi u qal: “Dan il-kalċi huwa l-Patt il-Gdid b’demm, id-demmi li jixxerred għalikom.”

Aħna kif niddeskrivu ż-żwieġ

tagħna u l-familja tagħna?

Nagħlqu il-laqgħa billi naqraw flimkien l-innu tal-imħabba. (1 Kor. 13:1-8)

¹Li kont nitkellem bl-ilsna tal-bnedmin u tal-angli bla ma kelli l-imħabba, kont inkun qisni strument tar-ram iżarżar jew platti jčekċku.

²U kieku kelli d-don tal-profezija u kont naf il-misteri kollha u l-għerf kollu, kieku kelli l-fidi tiegħi shiħa li nqanqal il-muntanji, imma ma kelli l-imħabba, jiena ma kont inkun xejn.

³U kieku kelli nqassam ġidi kollu fil-karità u nagħti ġismi għall-ħruq bla ma jkolli mħabba, xejn ma jkun jiswieli ta’ ġid.


⁴L-imħabba taf tistabar u tħenn; l-imħabba mhijiex għajjura, ma tintefax biha nfisha, ma titkabbarx fuq l-oħrajn;

⁵ma tagħmilx dak li mhux xieraq; ma tfittixx dak li hu tagħha, xejn ma tinkorla; ma żzommx f’qalbha għad-deni,

⁶ma tifraħx bl-ingustizzja, imma tifraħ bil-verità;

⁷kollox tagħder, kollox temmen, kollox tittama, kollox tissaporti.

⁸L-imħabba ma tintemm qatt.



Skema - Diċembru 2018

Il-#niena



“**H**enjin dawk li jhennu għaliex huma jsibu l-ħniena.” (Mt. 5:7)
 Hemm bżonn li dejjem inżommu għajnejna miftuħin u nkunu sensitivi għall-bżonnijiet tal-oħrajn, u ma nigrux biex niġġudikaw, halli nkunu verament qed nimxu fuq l-istess passi tal-Mulej Ġesù.

Min huma dawk li jhennu? Li jhennu huma dawk li verament jipprattikaw il-qalba tat-tagħlim ta' Ġesù. Huma jixbhu lil Alla li wera lilu nnifsu bħala Missier b'qalb tajba li thenn u tagħder.


Dawk li jhennu ssibhom fejn hemm in-niket, l-inkwiet, l-uġiġh u n-nuqqas ta' ftehim biex b'għemejjel ta' ħniena, li huma frott ta' ħsibijiet ta' ħniena, huma jfarrġu u jagħdru u anke jmiddu jdejhom biex jagħtu l-għajnuna li jkun hemm bżonn. Huma jhaddmu l-opri tal-ħniena li semmielna Ġesù, sew dawk li jmissu l-ġisem kif ukoll dawk li jmissu r-ruħ, għax persważi li fuqhom għad jiġu ġġudikati u li Ġesù jqis dak li nagħmlu ma' hutna fil-bżonn bħallikieku għamilnieh miegħu stess. Fl-Evangelju ta' San Matthew (25:31-46) Ġesù jgħidilna eżattament dan. Dan hu l-eżami li kull wiehed minna jrid jagħmel quddiem Alla. Għax il-ħajja Nisranija hija

eżami għaddej il-ħin kollu, fejn aħna lkoll nafu fuqieq għandna nagħmlu l-eżami tal-kuxjenza.

Il-ħniena trid tidher u tibda fil-familja. Il-Papa Frangisku jgħid li “il-familja hekk tissawwar bħala suġġett tal-azzjoni pastorali permezz tat-tħabbira esplicita tal-Evangelju u l-wirt ta' bosta xorta ta' xhieda: is-solidarjetà mal-fogħra, il-ftuħ għad-diversità tal-persuni, il-ħarsien tal-ħolqien, is-solidarjetà morali u materjali mal-familji l-oħra, fuq kollox dawk l-iżjed fil-bżonn, l-impenn b'risq il-promozzjoni tal-ġid komuni anke permezz tat-tibdil fl-istrutturi soċjali ingusti, ibda mit-territorju li fih hi tgħix, meta tipprattika l-opri tal-ħniena li jmissu mal-ġisem u mar-ruħ.” (AL 290)

F'din is-silta l-Papa jisfidana biex naraw kif inwettqu dan. Niddiskutu fil-grupp.


Dan irridu nħarsu lejha fil-qafas tal-konvinzjoni l-aktar għażiża tal-Insara: l-imħabba tal-Missier li twezinna u fiha nikbru, li dehret fl-għotja sħiħa ta' Ġesù, ħaj fostna, hi dik li tagħmilna kapaċi, magħqudin, inħabbtu wiċċna mal-irwiefen kollha u l-fażijiet kollha tal-ħajja. Anke fil-qalb ta' kull familja jehtieg tidwi



l-kerygma, jiġifieri l-ewwel thabbira ta' Ġesù Kristu f'kull hin, f'waqt u mhux, biex iddawwal il-mixja tagħha. Kollha għandna nkunu nistgħu nġidu, frott il-ħajja li nkunu għexna fil-familji tagħna: "Ahna aghrafna l-imħabba li Alla għandu għalina u emminnieha." (1 Ġw. 4:16) Huwa biss jekk titlaq minn din l-esperjenza li l-pastorali tal-familja tista' twassal biex il-familji jsiru Knejjes tad-dar u fl-istess hin ħmira evanġelizzatriċi li ttella' l-għagna tas-soċjetà tagħna.

Kif il-familji tagħna għandhom ikunu Knejjes tad-dar? Kif jistgħu jevanġelizzaw il-familji tagħna?

"L-iva' li taw lil xulxin hi l-bidu ta' mixja, b'fini li kapaci jegħleb dak li jafu jimponu ċ-ċirkustanzi jew ix-xkiel li jsibu mat-triq. Il-barka li jirċievu hi grazzja u xprun għal din il-mixja dejjem miftuħa. Spiss jiswa ta' ġid li jpoġġu bilqiegħda jiddjalogaw biex jelaboraw il-proġett konkret tagħhom fl-ghanijiet tiegħu, fl-ghodda u fid-dettalji tiegħu." (AL 218)






Niddiskutu fil-grupp:

- Il-Papa qed jgħidilna, jiswielna ta' ġid li l-miżżewġin ipogġu bilqiegħda u jiddjalogaw biex jelaboraw il-proġett li huwa ż-żwieġ. Fil-familja, x'nagħmlu l-aktar, niddjalogaw jew niddiskutu? X'inhi d-differenza?

Hawn nissuġġerixxu li naqsmu bejnietna fil-grupp l-esperjenzi tal-barkiet li kellna u għad għandna fiż-żwieġ tagħna.

Fl-Evangeliġu San Matthew iqis il-ħniena mal-proxxmu tagħna bħala waħda mill-beatitudnijiet, jiġifieri valur ewlieni tal-ħajja tas-Saltna. Matthew isemmi minflok il-maħfra tal-għedewwa u jgħid li din l-għamla ta' mħabba tagħmilna perfetti bħall-Missier. Il-ħniena ma tfissirx li wiehed ma jirrikonoxxi l-iżbalji u l-ħażen tal-proxxmu; tfisser li wiehed ma jhallix dan il-ħażen jikkundizzjonali għemilu. Naturalment, il-ħniena ma tmissx biss ir-relazzjonijiet ma' nies diffiċli msejġha 'għedewwa', imma anke għandna bżonn il-ħniena fil-ħajja tal-familja.



“Huwa importanti li nilqgħu n-nies b’delikatezza u mhux inferulhom id-dinjità tagħhom.” (Niddiskutu fil-grupp.)

Dan huwa wieħed mill-messaġġi tal-Papa Franġisku fl-ewwel ktieb tiegħu ‘L-Isem ta’ Alla Huwa Hniena’. F’intervista mal-ġurnalista Andrea Tornielli, il-Papa rrakkonta esperjenza li kellu meta kien kappillan fl-Argentina.

Fr Jorge Mario Bergoglio kien jgħin lil omm bi tfal żgħar li telaqha r-raġel tagħha u li minhabba li ma kellhiex dhul finanzjarju sigur u x-xogħol kien skars, kellha tagħzel il-prostituzzjoni biex titma’ lil uliedha.

Il-Papa Franġisku jgħid li fi żmien il-festi tal-Milied din l-omm marret biex tkellmu. Hu haseb li riedet tiringrazzjah għall-ikel li baġtilha u staqsieha jekk irċivitux.


Il-mara weġbitu “Iva u grazzi, imma jien ġejt hawn biex niringrazzjak talli qatt ma waqaft issejjahli sinjura.”

Il-Papa stqarr li din l-esperjenza għallmitu l-importanza li kull persuna umana għandha tiġi trattata b’dinjità u bi hniena, irrispettivament mis-sitwazzjonijiet li tkun għaddejja minnhom. (Niddiskutu fil-grupp.)

Hadd ma jista’ jagħti minn dak li m’għandux, għalhekk il-hniena trid tibda l-ewwel bejn il-koppja nfisha billi jahfru u jaghdru lil xulxin. Li tkun taf taħfer u tagħder ifisser li tkun taf thobb.

Niddiskutu fil-grupp.

1. Qatt għaddielkom minn moħħkom li taqbdu taqtgħu qalbkom meta tiltaqgħu ma’ diffikultajiet fir-relazzjoni ma’ xulxin jew ma’ wliedkom?
2. Meta jkollkom xi disgwid bejnietkom, min minnkom jibda l-ewwel biex terġa’ tibda ssaltan il-paċi? Kif wasaltu biex għamiltu paċi?
3. Kemm issibuha diffiċli titolbu maħfra meta tindunaw li tkunu żbaljattu? Min minnkom jaqa’ l-ewwel? Għandkom sens ta’ umoriżmu li jista’ jiffaċilita s-sitwazzjoni meta ssibu ruħkom ma titkellmux?



KUMITAT ĊENTRALI 2018

Gruppi Familji Nsara - Moviment ta' Kana
Istitut Kattoliku, Triq San Publiju - Floriana FRN 1441
www.gfnmalta.org

Koppja President - James u Marica Chappell
Tel. 21451972, Mob. 79809001/2, E-mail: koppja-president@gfnmalta.org

Chaplain Nazzjonali - Mons. Charles Attard
Tel. 22039300, Mob. 99891907, E-Mail: chaplain-nazzjonali@gfnmalta.org

Koppja Segretarja - Emmanuel u Rosanna Falzon
Tel. 21642931, Mob: 99420643, E-mail: koppja-segretarja@gfnmalta.org

Koppja Teżoriera - Mario u Anna Zerafa
Tel. 21311832, Mob. 79703049, E-mail: koppja-tezoriera@gfnmalta.org

DISTRETT 'A'

Koppja Distrettwali - Charlie u Rita Azzopardi

Tel. 21497829, Mob. 79854180, E-mail: koppja-distrettwali-a@gfnmalta.org

Parroċċi: UP2 - Gwardamanga, Hamrun (SG), Marsa (TQ), Santa Venera; UP3 - Birkirkara (SE), UP5 - Ħad-Dingli, Rabat; UP6 - Ħal Qormi (SB), Siggiewi, Ħaż-Żebbuġ.

DISTRETT 'B'

Koppja Distrettwali - Anthony u Helen Attard Bason

Tel. 21372701, Mob. 79860113, E-mail: koppja-distrettwali-b@gfnmalta.org

Parroċċi: UP7 - Mosta; UP8 - Mellieħa, Qawra-Buġibba; UP9 - Msida; UP10 - Balluta, Sliema Ġesù Nazzarenu; UP11 - Tal-Ibraġ, San Ġwann.

DISTRETT 'Ċ'

Koppja Distrettwali - Carmel u Helen Damato

Tel. 21649785, Mob. 79551082, E-mail: koppja-distrettwali-c@gfnmalta.org

Parroċċi: UP12 - Paola (KR), Santa Luċija, Ħal Tarxien; UP13 - Fgura, Marsaskala, Ħaż-Żabbar; UP14 - L-Isla, Kalkara; UP15 - Marsaxlokk, Żejtun; UP16 - Mqabba, Żurrieq.



Talba tal-Bidu

Mulej, Grazzi talli tajtna lil xulxin bħala l-isbaħ rigal. Għinna biex inżommuk dejjem fiċ-ċentru tal-ħajja tagħna fiż-żwieġ, u biex, magħqudin flimkien, nibqgħu dejjem infahħruk. Grazzi talli laqqajtna lkoll flimkien f'dan il-Grupp. Għinna biex, permezz ta' din il-laqgħa tagħna mal-Kelma tiegħek, noffru sostenn lil xulxin b'imħabba u b'sens ta' qadi qaddis, biex hekk nissahħu fir-rabta tagħna fis-Sagrament taż-Żwieġ. Ammen.

Talba tal-Għeluq

Saċerdot: Huti, nitolbu lill-Mulej Alla jbierek din il-laqqgħa li għamilna fil-preżenza tiegħu. Ningabru quddiem Alla, li bierek l-għaqda tagħkom fis-Sagrament taż-Żwieġ, biex b'fiducja shiħa nitolbuh dak li nixtiequ għall-familja tagħna u tal-oħrajn.

Koppja Mexxejja: Nitolbu għall-familji tagħna.

Kulhadd: Mulej, ahna nikkonsagrawlek l-imħabba tagħna lejn xulxin u lejn uliedna u nitolbuk li ssaltan dejjem f'kull membru tal-familja tagħna u tieqaf magħna f'kulma naghmlu u ngħidu biex, kif ahna magħqudin flimkien f'din l-art ningabru lkoll miegħek fid-dar tiegħek tas-sema.

(Niftakru f'dawk li nixtiequ nitolbu għalihom)

Koppja Mexxejja: Nitolbu għall-familji ta' hutna.

Kulhadd: Mulej, nitolbuk ukoll għall-familji kollha ta' din il-parroċċa u tad-dinja kollha; saħħaħ l-għaqda fl-imħabba fost il-miżżewġin; ieqaf mat-tfal u ż-żgħażaġh; kun il-qawwa tal-foqra, il-faraġ tar-romol u Missier il-bnedmin kollha.

(Inżommu id f'id u ngħidu flimkien il-Missierna)

Saċerdot: Iberikna l-Mulej u jħarisna! Jixhet id-dija ta' wiċċu fuqna u jurina l-ħniena! Ihares lejna l-Mulej b'imħabba u jagħtina s-sliem! Fl-lsem tal-Missier u tal-lben u tal-lspirtu s-Santu.

Ammen.

